
Devi Narayaniyam

—
—
ದೇವೀನಾರಾಯಣೀಯಂ
—
—

Document Information



Text title : Devi Narayaniyam

File name : devInArAyaNIyam.itx

Category : devii, devI

Location : doc_devii

Author : Prof. Paleli Narayanan Namboothiri

Transliterated by : Ganga Raamachandran geetanjali@globalgurukulam at gmail

Proofread by : Ganga Raamachandran, PSA Easwaran

Latest update : September 25, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 6, 2022

sanskritdocuments.org

ದೇವೀನಾರಾಯಣೀಯಂ



ಅನುಕ್ರಮಣಿಕಾ

ದಶಕ:

- 1 ಪ್ರಥಮದಶಕಃ - ದೇವೀಮಹಿಮಾ
- 2 ದ್ವಿತೀಯದಶಕಃ - ಹಯಗ್ರೀವಕಥಾ
- 3 ತೃತೀಯದಶಕಃ - ಮಹಾಕಾಲ್ಯವತಾರಃ
- 4 ಚತುರ್ಥದಶಕಃ - ಮಧುಕೈಟಭವಧಃ
- 5 ಪಂಚಮದಶಕಃ - ಸುದ್ಯುಮ್ನಕಥಾ
- 6 ಷಷ್ಠದಶಕಃ - ವ್ಯಾಸನಾರದಸಮಾಗಮಃ
- 7 ಸಪ್ತಮದಶಕಃ - ಶುಕೋತ್ಪತ್ತಿಃ
- 8 ಅಷ್ಟಮದಶಕಃ - ಪರಮಜ್ಞಾನೋಪದೇಶಃ
- 9 ನವಮದಶಕಃ - ಭುವನೇಶ್ವರೀದರ್ಶನಃ
- 10 ದಶಮದಶಕಃ - ಶಕ್ತಿಪ್ರದಾನಂ
- 11 ಏಕಾದಶದಶಕಃ - ಬ್ರಹ್ಮನಾರದಸಂವಾದಃ
- 12 ದ್ವಾದಶದಶಕಃ - ಉತಥ್ಯಜನನಂ
- 13 ತ್ರಯೋದಶದಶಕಃ - ಉತಥ್ಯಮಹಿಮಾ
- 14 ಚತುರ್ಥದಶಕಃ - ಸುದರ್ಶನಕಥಾ - ಭರದ್ವಾಜಾಶ್ರಮಪ್ರವೇಶಂ
- 15 ಪಂಚದಶದಶಕಃ - ಸುದರ್ಶನಕಥಾ - ದೇವೀದರ್ಶನಂ
- 16 ಷೋಡಶದಶಕಃ - ಸುದರ್ಶನವಿವಾಹಂ
- 17 ಸಪ್ತದಶದಶಕಃ - ಸುದರ್ಶನಕೋಸಲಪ್ರಾಪ್ತಿಃ
- 18 ಅಷ್ಟಾದಶದಶಕಃ - ರಾಮಕಥಾ
- 19 ಏಕೋನವಿಂಶದಶಕಃ - ಭೂಮ್ಯಾಃ ದುಃಖಂ 1
- 20 ವಿಂಶದಶಕಃ - ದೇವಕೀಪುತ್ರವಧಂ
- 21 ಏಕವಿಂಶದಶಕಃ - ನಂದಸುತಾವತಾರಃ
- 22 ದ್ವಾವಿಂಶದಶಕಃ - ಕೃಷ್ಣಕಥಾ
- 23 ತ್ರಯೋವಿಂಶದಶಕಃ - ಮಹಾಲಕ್ಷ್ಮಣವತಾರಃ
- 24 ಚತುರ್ವಿಂಶದಶಕಃ - ಮಹಿಷಾಸುರವಧಂ - ದೇವೀಸ್ತುತಿಃ

- 25 ಪಂಚವಿಂಶದಶಕಃ - ಮಹಾಸರಸ್ವತ್ಯವತಾರಃ
 26 ಷಡ್ವಿಂಶದಶಕಃ - ಸುರಧಕಥಾ
 27 ಸಪ್ತವಿಂಶದಶಕಃ - ಶತಾಕ್ಷ್ಯವತಾರಃ
 28 ಅಷ್ಟಾವಿಂಶದಶಕಃ - ಶಕ್ಯವಮಾನದೋಷಃ
 29 ಏಕೋನತ್ರಿಂಶದಶಕಃ - ದೇವೀಪೀಠೋತ್ಪತ್ತಿಃ
 30 ತ್ರಿಂಶದಶಕಃ - ಶ್ರೀಪಾರ್ವತ್ಯವತಾರಃ
 31 ಏಕತ್ರಿಂಶದಶಕಃ - ಭ್ರಾಮರ್ಯವತಾರಃ
 32 ದ್ವಾತ್ರಿಂಶದಶಕಃ - ಯಕ್ಷಕಥಾ
 33 ತ್ರಯಸ್ತಿಂಶದಶಕಃ - ಗೌತಮಕಥಾ
 34 ಚತುಸ್ತಿಂಶದಶಕಃ - ಗೌತಮಶಾಪಃ
 35 ಪಂಚತ್ರಿಂಶದಶಕಃ - ಅನುಗ್ರಹವೈಚಿತ್ರ್ಯಂ
 36 ಷಟ್ತ್ರಿಂಶದಶಕಃ - ಮೂಲಪ್ರಕೃತಿಮಹಿಮಾ
 37 ಸಪ್ತತ್ರಿಂಶದಶಕಃ - ವಿಷ್ಣುಮಹತ್ತ್ವಂ
 38 ಅಷ್ಟತ್ರಿಂಶದಶಕಃ - ಚಿತ್ತಶುದ್ಧಿಪ್ರಾಧಾನ್ಯಂ
 39 ಏಕೋನಚತ್ವಾರಿಂಶದಶಕಃ - ಮಣಿದ್ವೀಪನಿವಾಸಿನೀ
 40 ಚತ್ವಾರಿಂಶದಶಕಃ - ಪ್ರಾರ್ಥನಾ
 41 ಏಕಚತ್ವಾರಿಂಶದಶಕಃ - ಪ್ರಣಾಮಂ

1 ಪ್ರಥಮದಶಕಃ - ದೇವೀಮಹಿಮಾ

ಯಸ್ಮಿನ್ನಿದಂ ಯತ ಇದಂ ಯದಿದಂ ಯದಸ್ಮಾತ್
 ಉತ್ತೀರ್ಣರೂಪಮಭಿಪಶ್ಯತಿ ಯತ್ನಮಸ್ತಂ .
 ನೋ ದೃಶ್ಯತೇ ಚ ವಚಸಾಂ ಮನಸಶ್ಚ ದೂರೇ
 ಯದ್ಭಾತಿ ಚಾದಿಮಹಸೇ ಪ್ರಣಮಾಮಿ ತಸ್ಮೈ .. 1-1..
 ನ ಸ್ತ್ರೀ ಪುಮಾನ್ ನ ಸುರದೈತ್ಯನರಾದಯೋ ನ
 ಕ್ಲಿಬಂ ನ ಭೂತಮಪಿ ಕರ್ಮಗುಣಾದಯಶ್ಚ .
 ಭೂಮಂಸ್ತ್ವ ಮೇವ ಸದನಾದ್ಯವಿಕಾರ್ಯನಂತಂ
 ಸರ್ವಂ ತ್ವಯಾ ಜಗದಿದಂ ವಿತತಂ ವಿಭಾತಿ .. 1-2..
 ರೂಪಂ ನ ತೇಽಪಿ ಬಹುರೂಪಭೃದಾತ್ತಶಕ್ತಿ-
 ನಾರ್ಘ್ಯಂ ತನೋಷಿ ನಟವತ್ಪಲು ವಿಶ್ವರಂಗೇ .
 ವರ್ಷಾಣಿ ತೇ ಸರಸನಾಟ್ಯಕಲಾವಿಲೀನಾ
 ಭಕ್ತಾ ಅಹೋ ಸಹೃದಯಾ ಕ್ಷಣವನ್ನಯಂತಿ .. 1-3..

ರೂಪಾನುಸಾರಿ ಖಲು ನಾಮ ತತೋ ಬುದ್ಧೈಸ್ತ್ವಂ
 ದೇವೀತಿ ದೇವ ಇತಿ ಚಾಸಿ ನಿಗದ್ಯಮಾನಾ .
 ದೇವ್ಯಾಂ ತ್ವಯೀರ್ಯಸ ಉಮಾ ಕಮಲಾಽಥ ವಾಗ್ ವಾ
 ದೇವೇ ತು ಷಣ್ಮುಖ ಉಮಾಪತಿರಚ್ಯುತೋ ವಾ .. 1-4..
 ತ್ವಂ ಬ್ರಹ್ಮ ಶಕ್ತಿರಪಿ ಧಾತೃರಮೇಶರುದ್ರೈಃ
 ಬ್ರಹ್ಮಾಂಡನರ್ಗಪರಿಪಾಲನಸಂಹೃತೀಶ್ಚ .
 ರಾಜ್ಜೀವ ಕಾರಯಸಿ ಸುಭು ನಿಜಾಜ್ಜಯೈವ
 ಭಕ್ತೇಷ್ಟನನ್ಯಶರಣೇಷು ಕೃಪಾವತೀ ಚ .. 1-5..
 ಮಾತಾ ಕರೋತಿ ತನಯಸ್ಯ ಕೃತೇ ಶುಭಾನಿ
 ಕರ್ಮಾಣಿ ತಸ್ಯ ಪತನೇ ಭೃಶಮೇತಿ ದುಃಖಂ .
 ವೃದ್ಧಾ ಸುಖಂ ಚ ತವ ಕರ್ಮ ನ ನಾಪಿ ದುಃಖಂ
 ತ್ವಂ ಹ್ಯೇವ ಕರ್ಮಫಲದಾ ಜಗತಾಂ ವಿಧಾತ್ರೀ .. 1-6..
 ಸರ್ವತ್ರ ವರ್ಷಸಿ ದಯಾಮತ ಏವ ವೃಷ್ಟ್ಯಾ
 ಸಿಕ್ತಃ ಸುಬೀಜ ಇವ ವೃದ್ಧಿಮುಪೈತಿ ಭಕ್ತಃ .
 ದುರ್ಬೀಜವದ್ವೃಜತಿ ನಾಶಮಭಕ್ತ ಏವ
 ತ್ವಂ ನಿರ್ಘೃಣಾ ನ ವಿಷಮಾ ನ ಚ ಲೋಕಮಾತಃ .. 1-7..
 ಸರ್ವೋಪರೀಶ್ವರಿ ವಿಭಾತಿ ಸುಧಾಸಮುದ್ರ-
 ಸ್ತನ್ಮಧ್ಯತಃ ಪರಿವೃತೇ ವಿವಿಧೈಃ ಸುದುರ್ಗೈಃ .
 ಭತ್ರಾಯಿತೇ ತ್ರಿಜಗತಾಂ ಭವತೀ ಮಣಿದ್ವೀ-
 ಪಾಖ್ಯೇ ಶಿವೇ ನಿಜಪದೇ ಹಸಿತಾನನಾಽಽಸ್ತೇ .. 1-8..
 ಯಸ್ತೇ ಪುಮಾನಭಿದಧಾತಿ ಮಹತ್ತ್ವ ಮುಚ್ಚೈ-
 ಯೋರ್ ನಾಮ ಗಾಯತಿ ಶೃಣೋತಿ ಚ ತೇ ವಿಲಜ್ಜಃ .
 ಯಶ್ಚಾತನೋತಿ ಭೃಶಮಾತ್ಮನಿವೇದನಂ ತೇ
 ಸ ಸ್ವಾನ್ಯಘಾನಿ ವಿಧುನೋತಿ ಯಥಾ ತಮೋಕಃ .. 1-9..
 ತ್ವಾಂ ನಿರ್ಗುಣಾಂ ಚ ಸಗುಣಾಂ ಚ ಪುಮಾನ್ ವಿರಕ್ತೋ
 ಜಾನಾತಿ ಕಿಂಚಿದಪಿ ನೋ ವಿಷಯೇಷು ಸಕ್ತಃ .
 ಜ್ಞೇಯಾ ಭವ ತ್ವಮಿಹ ಮೇ ಭವತಾಪಹಂತ್ರೀಂ
 ಭಕ್ತಿಂ ದದಸ್ವ ವರದೇ ಪರಿಪಾಹಿ ಮಾಂ ತ್ವಂ .. 1-10..

2 ದ್ವಿತೀಯದಶಕಃ - ಹಯಗ್ರೀವಕಥಾ

ರಣೇಷು ದೈತ್ಯೇಷು ಹತೇಷು ದೇವಾಃ ಪುರಾ ಪ್ರಹೃಷ್ಟಾಃ ಸಹದಾತ್ಮಶರ್ವಾಃ .

ಯಿಯಕ್ಷವೋ ಯಜ್ಞಪತಿಂ ವಿನೀತಾಃ ಪ್ರಪೇದಿರೇ ವಿಷ್ಣುಮನಂತವೀರ್ಯಂ .. 2-1..
 ದೃಷ್ಟ್ವಾ ಚ ನಿದ್ರಾವಶಗಂ ಪ್ರಭುಂ ತಮಧಿಜ್ಯಚಾಪಾಗ್ರಸಮರ್ಪಿತಾಸ್ಯಂ .
 ಅಶ್ಚರ್ಯಮಾಪುರ್ವಿಬುಧಾ ನ ಕೋಽಪಿ ಪ್ರಾಚೋಧಯತ್ತಂ ಖಲು ಪಾಪಭೀತ್ಯಾ ..

2-2..

ಹರೇಸ್ತದಾನೀಮಜಸೃಷ್ಟವಮ್ಯಾ ಮುಖಾರ್ಪಣಾಕುಂಚಿತಚಾಪಮೌರ್ವೀ .
 ಭಗ್ನಾ ಧನುಶ್ಚಾರ್ಜವಮಾಪ ಸದ್ಯಸ್ತೇನಾಭವತ್ಸೋಽಪಿ ನಿಕೃತ್ತಕಂಠಃ .. 2-3..
 ಕಾಯಾಚ್ಛಿರಸ್ತೂತ್ಪತಿತಂ ಮುರಾರೇಃ ಪಶ್ಯತ್ಸು ದೇವೇಷು ಪಪಾತ ಸಿಂಧೌ .
 ಚೇತಃ ಸುರಾಣಾಂ ಕದನೇ ನಿಮಗ್ನಂ ಹಾಹೇತಿ ಶಬ್ದಃ ಸುಮಹಾನಭೂಚ್ಛ .. 2-4..
 ಕಿಮತ್ರ ಕೃತ್ಯಂ ಪತೀತೇ ಹರೌ ನಃ ಕುರ್ಮಃ ಕಥಂ ವೇತಿ ಮಿಥೋ ಬ್ರುವಾಣಾನ್ .
 ದೇವಾನ್ ವಿಧಾತಾಃಕ ಭವೇನ್ನ ಕಾರ್ಯಮಕಾರಣಂ ದೈವಮಹೋ ಬಲೀಯಃ ..

2-5..

ಧ್ಯಾಯೇತ ದೇವೀಂ ಕರುಣಾರ್ದ್ರಚಿತ್ತಾಂ ಬ್ರಹ್ಮಾಂಡಸೃಷ್ಟ್ಯಾದಿಕಹೇತುಭೂತಾಂ .
 ಸರ್ವಾಣಿ ಕಾರ್ಯಾಣಿ ವಿಧಾಸ್ಯತೇ ನಃ ಸಾ ಸರ್ವಶಕ್ತಾ ಸಗುಣಾಃಗುಣಾ ಚ .. 2-6..
 ಇತ್ಯೂಚುಷಃ ಪ್ರೇರಣಯಾ ವಿಧಾತುಸ್ತಾ ಮೇವ ವೇದಾ ನುನುವುಃ ಸುರಾಶ್ಚ .
 ದಿವಿ ಸ್ಥಿತಾ ದೇವಗಣಾಂಸ್ತ್ವ ಮಾತ್ಲ ಭದ್ರಂ ಭವೇದ್ವೋ ಹರಿಣೇದೃಶೇನ .. 2-7..
 ದೈತ್ಯೋ ಹಯಗ್ರೀವ ಇತಿ ಪ್ರಸಿದ್ಧೋ ಮಯೈವ ದತ್ತೇನ ವರೇಣ ವೀರಃ .
 ವೇದಾನ್ ಮುನೀಂಶ್ಚಾಪಿ ಹಯಾಸ್ಯಮಾತ್ರವಧ್ಯೋ ಭೃಶಂ ಪೀಡಯತಿ
 ಪ್ರಭಾವಾತ್ .. 2-8..

ದೈವೇನ ಕೃತ್ತಂ ಹರಿಶೀರ್ಷಮದ್ಯ ಸಂಯೋಜ್ಯತಾಂ ವಾಜಿಶಿರೋಽಸ್ಯ ಕಾಯೇ .
 ತತೋ ಹಯಗ್ರೀವತಯಾ ಮುರಾರಿದೈತ್ಯಂ ಹಯಗ್ರೀವಮರಂ ನಿಹಂತಾ .. 2-9..
 ತ್ವಮೇವಮುಕ್ತ್ವಾ ಸದಯಂ ತಿರೋಧಾಸ್ತ್ವಾ ಕಬಂಧೇಶಶ್ಚಶಿರೋ ಮುರಾರೇಃ .
 ಸಂಯೋಜಿತಂ ಪಶ್ಯತಿ ದೇವಸಂಘೇ ಹಯಾನನಃ ಶ್ರೀಹರಿರುತ್ಥಿತೋಽಭೂತ್ .. 2-
 10..

ದೈತ್ಯಂ ಹಯಗ್ರೀವಮಹನ್ ಹಯಾಸ್ಯೋ ರಣೇ ಮುರಾರಿಸ್ತ್ವ ದನುಗ್ರಹೇಣ .
 ಸದಾ ಜಗನ್ಮೃಗಲದೇ ತ್ವದೀಯಾಃ ಪತಂತು ಮೇ ಮೂರ್ಧ್ನಿ ಕೃಪಾಕಟಾಕ್ಷಾಃ .. 2-11..

3 ತೃತೀಯದಶಕಃ - ಮಹಾಕಾಲ್ಯವತಾರಃ

ಜಗತ್ತು ಸರ್ವೇಷು ಪುರಾ ವಿಲೀನೇಷ್ಟೇಕಾರ್ಣವೇ ಶೇಷತನೌ ಪ್ರಸುಪ್ತೇ .
 ಹರೌ ಸುರಾರೀ ಮಧುಕೈಟಭಾಖ್ಯೌ ಮಹಾಬಲಾವಪ್ನು ವಿಜಹೃತುದ್ವೌಫ .. 3-1..
 ಸಮಾಃ ಸಹಸ್ರಂ ಯತಚಿತ್ತವೃತ್ತೀ ವಾಗ್ಗೀಜಮಂತ್ರಂ ವರದೇ ಜಪಂತೌ .
 ಪ್ರಸಾದಿತಾಯಾ ಅಸುರೌ ಭವತ್ಯಾಃ ಸ್ವಚ್ಛಂದಮೃತ್ಯುತ್ವಮವಾಪತುಸ್ತೌ .. 3-2..

ಏಕಾಂಬುಧೌ ತೌ ತರಲೋರ್ಮಿಮಾಲೇ ನಿಮಜ್ಜನೋನ್ಮಜ್ಜನಕೇಲಿಲೋಲೌ .
ಯದೃಚ್ಛಯಾ ವೀಕ್ಷಿತಮಬ್ಜಯೋನಿಂ ರಣೋತ್ಸುಕಾವೂಚತುರಿದ್ಧಗರ್ವೌ .. 3-3..
ಪದ್ಮಾಸನಂ ವೀರವರೋಪಭೋಗ್ಯಂ ನ ಭೀರುಭೋಗ್ಯಂ ನ ವರಾಕಭೋಗ್ಯಂ .
ಮುಂಚೇದಮದ್ಯೈವ ನ ಯಾಸಿ ಚೇತ್ತ್ವಂ ಪ್ರದರ್ಶಯ ಸ್ವಂ ಯುಧಿ ಶೌರ್ಯವತ್ತ್ವಂ
.. 3-4..

ಇದಂ ಸಮಾಕರ್ಣ್ಯ ಭಯಾದ್ವಿರಿಂಚಃ ಸುಷುಪ್ತಿನಿಷ್ಪಂದಮಮೋಘಶಕ್ತಿಂ .
ಪ್ರಬೋಧನಾರ್ಥಂ ಹರಿಮಿದ್ಧಭಕ್ತ್ಯಾ ತುಷ್ಟಾವ ನೈವಾಚಲದಂಬುಜಾಕ್ಷಃ .. 3-5..
ಅಸ್ವಂದತಾ ತ್ವಸ್ಯ ಕಯಾಪಿ ಶಕ್ತ್ಯಾ ಕೃತೇತಿ ಮತ್ವಾ ಮತಿಮಾನ್ ವಿರಿಂಚಃ .
ಪ್ರಬೋಧಯ್ಮಿನಂ ಹರಿಮೇವಮುಕ್ತ್ವಾ ಸ್ತೋತ್ರೈರ್ವಿಚಿತ್ರೈರ್ಭವತೀಮನೌಷೀತ್ ..
3-6..

ನುತಿಪ್ರಸನ್ನಾಬ್ಜಭವಸ್ಯ ತೂರ್ಣಂ ನಿಸೃತ್ಯ ವಿಷ್ಣೋಃ ಸಕಲಾಂಗತಸ್ತ್ವಂ .
ದಿವಿ ಸ್ಥಿತಾ ತತ್ಕ್ಷಣಮೇವ ದೇವೋ ನಿದ್ರಾವಿಮುಕ್ತೋ ಹರಿರುತ್ಥಿತೋಽಭೂತ್ .. 3-
7..

ಅಥೈಷ ಭೀತಂ ಮಧುಕೈಟಭಾಭ್ಯಾಂ ವಿರಿಂಚಮಾಲೋಕ್ಯ ಹರಿರ್ಜಗಾದ .
ಅಲಂ ಭಯೇನಾಹಮಿಮೌ ಸುರಾರೀ ಹಂತಾಸ್ಮಿ ಶೀಘ್ರಂ ಸಮರೇಽತ್ರ ಪಶ್ಯ .. 3-8..
ಏವಂ ಹೌ ವಕ್ತರಿ ತತ್ರ ದೈತ್ಯಾ ರಣೋತ್ಸುಕೌ ಪ್ರಾಪತುರಿದ್ಧಗರ್ವೌ .
ತಯೋರವಿಜ್ಞಾಯ ಬಲಂ ಮುರಾರಿಯುರ್ದೋದ್ಯತೋಽಭೂದಜರಕ್ಷಣಾರ್ಥಂ ..
3-9..

ಬಿಭೇಮಿ ರಾಗಾದಿಮಹಾರಿಪುಭ್ಯೋ ಜೇತುಂ ಯತಿಷ್ಯೇಹಮಿಮಾನ್ ಸುಶಕ್ತಾನ್ .
ತದರ್ಥಶಕ್ತಿಂ ಮಮ ದೇಹಿ ನಿತ್ಯಂ ನಿದ್ರಾಲಸೋ ಮಾ ಚ ಭವಾನಿ ಮಾತಃ .. 3-10..

4 ಚತುರ್ಥದಶಕಃ - ಮಧುಕೈಟಭವಧಃ

ತ್ವಂ ತಾಮಸೀ ಸುಪ್ತರಮಾಧವಾಂಗಜಾ ಶ್ಯಾಮಾ ರುಚಾ ಮೋಹನತಾಮ್ರಲೋಚನಾ

ಏಕಾರ್ಣವೇ ಘೋರರಣೋತ್ಸುಕಾನ್ ಹರಿಂ ದೈತ್ಯಾ ಚ ತೌ ಸ್ಮೇರಮುಖೀ
ಸಮೈಕ್ಷಧಾಃ .. 4-1..

ಪಶ್ಯತ್ಯಜೇ ಬಾಹುರಣಂ ಮುರಾರಿಣಾ ಕೃತ್ವಾ ಮಧುಃ ಶ್ರಾಂತಿಮವಾಪ ಸತ್ವರಂ .
ಅಭ್ಯೇತ್ಯ ಯುದ್ಧಂ ಕುರುತೇ ಸ್ಮ ಕೈಟಭಃ ಶ್ರಾಂತೇ ಚ ತಸ್ಮಿನ್ನಕೃತಾಹವಂ ಮಧುಃ ..
4-2..

ಏವಂ ಮುಹುಃ ಸಂಗರವಿಶ್ರಮಾವುಭೌ ಪರ್ಯಾಯತೋ ವರ್ಷಸಹಸ್ರಪಂಚಕಂ .
ಗ್ಲಾನಿಂ ವಿನಾ ಚಕ್ರತುರಚ್ಯುತಃ ಕ್ಲಮಾದ್ವಿಶ್ರಾಂತಿಮಿಚ್ಛನ್ನಸುರೌ ಜಗಾದ ತೌ .. 4-3..

ಶ್ರಾಂತೇನ ಭೀತೇನ ಚ ಬಾಲಕೇನ ಚ ಪ್ರಭುಃ ಪುಮಾನ್ನೈವ ಕರೋತಿ ಸಂಯುಗಂ .
ಮಧ್ಯೇರಣಂ ದ್ವೌ ಕೃತವಿಶ್ರಮೌ ಯುವಾಮೇಕಃ ಕರೋಮ್ಯೇವ ನಿರಂತರಾಹವಂ ..
4-4..

ಜ್ಞಾತ್ವಾ ಹರಿಂ ಶ್ರಾಂತಮುಭೌ ವಿದೂರತಃ ಸಂತಸ್ತುತುರ್ವಿಶ್ರಮಸೌಖ್ಯವಾಂಸ್ತತಃ .
ತ್ವಾಮೇವ ತುಷ್ಟಾವ ಕೃಪಾತರಂಗಿಣೀಂ ಸರ್ವೇಶ್ವರೀಂ ದೈತ್ಯಜಯಾಯ ಮಾಧವಃ ..
4-5..

ದೇವಿ ಪ್ರಸೀದ್ಯೆಷ ರಣೇ ಜಿತೋಽಸ್ಮ್ಯಹಂ ದೈತ್ಯದ್ವಯೇನಾಬ್ಜಭವಂ ಜಿಘಾಂಸುನಾ
ಸರ್ವಂ ಕಟಾಕ್ಷೈಸ್ತವ ಸಾಧ್ಯಮತ್ರ ಮಾಂ ರಕ್ಷೇತಿ ವಕ್ತಾರಮಭಾಷಧಾ ಹರಿಂ .. 4-6..
ಯುದ್ಧಂ ಕುರು ತ್ವಂ ಜಹಿ ತೌ ಮಯಾ ಭೃಶಂ ಸಮೋಹಿತೌ ವಕ್ರದೃಶೇತ್ಯಯಂ
ತ್ವಯಾ .

ಸಂಚೋದಿತೋ ಹೃಷ್ಟಮನಾ ಮಹಾರ್ಣವೇ ತಸ್ಥೌ ರಣಾಯಾಯಯತುಶ್ಚ
ದಾನವೌ .. 4-7..

ಭೂಯೋಽಪಿ ಕುರ್ವನ್ ರಣಮಚ್ಯುತೋ ಹಸನ್ ಕಾಮಾತುರೌ ತೇ
ಮುಖಪದ್ಮದರ್ಶನಾತ್ .
ತಾವಾಹ ತುಷ್ಟೋಽಸ್ಮ್ಯತುಲೌ ರಣೇ ಯುವಾಂ ದದಾಮ್ಯಹಂ ವಾಂ ವರಮೇಷ
ವಾಂಭಿತಂ .. 4-8..

ತಾವೂಚತುರ್ವಿದ್ಧಿ ಹರೇ ನ ಯಾಚಕಾವಾವಾಂ ದದಾವಸ್ತವ ವಾಂಭಿತಂ ವರಂ .
ನಾಸತ್ಯವಾಚೌ ಸ್ವ ಇತೀರಿತೋ ಹರಿಸ್ತ್ವಾಂ ಸಂಸ್ಮರನ್ ಶತ್ರುಜಿಗೀಷಯಾಽಬ್ರವೀತ್
.. 4-9..

ಮಹ್ಯಂ ವರಂ ಯಚ್ಛತಮದ್ಯ ಮೇ ಯತೋ ವಧ್ಯೌ ಯುವಾಂ ಸ್ಯಾತಮಿತೀರಿತಾವುಭೌ

ದೃಷ್ಟ್ವಾಽಪ್ಪು ಲೀನಂ ಸಕಲಂ ಸಮೂಚತುಸ್ತ್ವಂ ಸತ್ಯವಾಜ್ಞೌ ಜಹಿ ನಿರ್ಜಲೇ ಸ್ಥಲೇ
.. 4-10..

ಅಸ್ತೈವಮಿತ್ಯಾದೃತವಾಜ್ಞುದಾ ಹರಿಃ ಸ್ವೋರೌ ಪೃಥಾವುನ್ನಮಿತೇ ಜಲೋಪರಿ .
ಕೃತ್ವಾಽರಿಣಾ ತಚ್ಚಿರಸೀ ತದಾಽಚ್ಛಿನತ್ಸ್ವಚ್ಛಂದಮೃತ್ಯೋ ತವ ಮಾಯಯಾ ಹತೌ ..
4-11..

ದ್ವೇಷಶ್ಚ ರಾಗಶ್ಚ ಸದಾ ಮಮಾಂಬಿಕೇ ದೈತ್ಯೈ ಹೃದಿ ಸ್ತೋತ್ರ ವಿವೇಕಮಾಧವಃ .
ಆಭ್ಯಾಂ ಕರೋತ್ಯೇವ ರಣಂ ಜಯತ್ವಯಂ ತುಭ್ಯಂ ಮಹಾಕಾಲಿ ನಮಃ ಪ್ರಸೀದ
ಮೇ .. 4-12..

5 ಪಂಚಮದಶಕಃ - ಸುದ್ಯುಮ್ನಕಥಾ

ಜಾತಾ ಸುತೇಲಾ ಮನುಸಪ್ತಮಸ್ಯ ಸಂಪ್ರಾರ್ಥಿತೋಽನೇನ ಮುನಿವರ್ಸಿಷ್ಠಃ .
ಶಂಭೋಃ ಕಟಾಕ್ಷೇಣ ಸುತಾಂ ಕುಮಾರಂ ಚಕ್ರೇ ಸ ಕಾಲೇನ ಬಭೂವ ರಾಜಾ .. 5-1..
ಸುದ್ಯುಮ್ನನಾಮಾ ಮೃಗಯಾವಿಹಾರೀ ಗತೋ ಹಯಾರೂಢ ಇಲಾವೃತಂ ಸಃ .
ಸ್ತ್ರೀತ್ವಂ ಪುನಃ ಪ್ರಾಪ್ಯ ಸುತಂ ಹಿಮಾಂಶೋರ್ವವ್ರೇ ಪತಿಂ ಪುತ್ರಮಸೂತ ಚೈಷಾ ..
5-2..

ನ್ಯವೇದಯತ್ನಾ ಗುರವೇ ವಸಿಷ್ಠಾಯೈಷಾ ಕದಾಚಿನ್ನಿಜಪುಂಸ್ತ್ವ ಕಾಮಂ .
ತತ್ಸಾಧನಾರ್ಥಂ ಹರಮೇವ ದಧ್ಯೌ ಮುನಿಃ ಪ್ರಸನ್ನಸ್ತಮುವಾಚ ಶಂಭುಃ .. 5-3..
ಇಲಾವೃತಂ ಮಾ ಪುರುಷಃ ಪ್ರಯಾತು ಪ್ರಯಾತಿ ಚೇತ್ಸೋಽಸ್ತ್ವ ಬಲಾ ತದೈವ .
ಏವಂ ಮಯಾ ನಿಶ್ಚಿತಮೇವ ಸೌಮ್ಯ ಗೌರ್ಯಾಃ ಪ್ರಸಾದಾಯ ಭವಾನ್ ಪ್ರಿಯೋ
ಮೇ .. 5-4..

ನ ಪಕ್ಷಭೇದೋಽತ್ರ ಮಮಾಸ್ತಿ ಗೌರೀ ಭವಾಂಶ್ಚ ತೃಪ್ತೌ ಭವತಾಂ ಮದೀಯೌ .
ಇತಃ ಪರಂ ತಸ್ಯ ಮನೋರಪತ್ಯಂ ಮಾಸಂ ಪುಮಾನ್ ಸ್ಯಾದ್ವನಿತಾ ಚ ಮಾಸಂ ..
5-5..

ಏವಂ ಶಿವೋಕ್ತೇನ ಮನೋರಪತ್ಯಂ ಲಬ್ಧ್ವಾ ಚ ಪುಂಸ್ತ್ವಂ ಧರಣೀಂ ಶಶಾಸ .
ಸ್ತ್ರೀತ್ವೇ ಚ ಹರ್ಮ್ಯೇಷು ನಿನಾಯ ಕಾಲಂ ಜನೋ ನ ಚೈನಂ ನೃಪಮಭ್ಯನಂದತ್ ..
5-6..

ಪುರೂರವಸ್ಯಾತ್ಮಸುತೇಽರ್ಪಯಿತ್ವಾ ರಾಜ್ಯಂ ವಿರಕ್ತೋ ವನಮೇತ್ಯ ಭೂಪಃ .
ಶ್ರೀನಾರದಾಲ್ಲಬ್ಧನವಾರ್ಣಮಂತ್ರೋ ಭಕ್ತ್ಯಾ ಸ ದಧ್ಯೌ ಭವತಾರೀಣೀಂ ತ್ವಾಂ .. 5-7..
ಸಿಂಹಾಧಿರೂಢಾಮರುಣಾಬ್ಜನೇತ್ರಾಂ ತ್ವಾಂ ಸುಪ್ರಸನ್ನಾಮಭಿವೀಕ್ಷ್ಯ ನತ್ವಾ .
ಸ್ತುತ್ವಾ ಚ ಭಕ್ತ್ಯಾ ಸ್ಥಿರಪುಂಸ್ತ್ವ ಮೇಷ ಲೇಭೇಽಥ ಸಾಯುಜ್ಯಮವಾಪ ಚಾಂತೇ .. 5-
8..

ಶೌರ್ಯಂ ನ ವೀರ್ಯಂ ನ ಚ ಪೌರುಷಂ ಮೇ ನೈವಾಸ್ತಿ ಚ ಸ್ತ್ರೀಸಹಜಾ ತಿತಿಕ್ಷಾ .
ಮೂಢೋ ನ ಜಾನಾಮ್ಯಶುಭಂ ಶುಭಂ ಚ ದೇಯಂ ತ್ವಯಾ ಮೇ ಶುಭಮೇವ
ಮಾತಃ .. 5-9..

ಪಶ್ಯಾನಿ ಮಾತಃ ಪ್ರವರಾನ್ಗುರೂಂಸ್ತೇ ಕಾರುಣ್ಯತೋ ಮಾಂ ಸುಪಥಾ ನಯಂತು .
ಸತ್ಸಂಗಸಂಭಾವಿತಚಿತ್ತವೃತ್ತಿರ್ಭವಾನಿ ತೇ ದೇವಿ ನಮಃ ಪ್ರಸೀದ .. 5-10..

6 ಷಷ್ಠದಶಕಃ - ವ್ಯಾಸನಾರದಸಮಾಗಮಃ

ತ್ವದಿಚ್ಛಯಾ ದೇವಿ ಪುಲಸ್ತ್ಯವಾಚಾ ಪರಾಶರಾದ್ವಿಷ್ಣುಪುರಾಣಕರ್ತುಃ .
ಮುನೇರ್ಹರಿಲೋಕಹಿತಾಯ ದೀಪಾದ್ಯಥಾ ಪ್ರದೀಪೋಽಜನಿ ಕೃಷ್ಣನಾಮಾ .. 6-1..

ವೇದಂ ಚತುರ್ಧಾ ವ್ಯದಧತ್ಸ ಕೃಷ್ಣದ್ವೈಪಾಯನೋ ವ್ಯಾಸ ಇತಿ ಪ್ರಸಿದ್ಧಃ .
 ವೇದಾಂತಸೂತ್ರಾಣಿ ಪುರಾಣಜಾಲಂ ಮಹೇತಿಹಾಸಂ ಚ ಮಹಾಂಶ್ಚಕಾರ .. 6-2..
 ತಪಃ ಪ್ರವೃತ್ತಃ ಕಲವಿಂಕಪೋರತಂ ಮಾತ್ರಾ ಸ ಸಂಲಾಲಿತಮಾಶ್ರಮಾಂತೇ .
 ಪಶ್ಯನ್ನಧನ್ಯಾಮನಪತ್ಯತಾಂ ಸ್ವಾಂ ಸಪುತ್ರಭಾಗ್ಯಾತಿಶಯಂ ಚ ದಧ್ಯೌಃ .. 6-3..
 ಸತ್ಪುತ್ರಲಾಭಾಯ ತಪಶ್ಚಿಕೀರ್ಷುಸ್ತೀವ್ರಂ ಮಹಾಮೇರುಸಮೀಪಮೇತ್ಯ .
 ಆರಾಧನೀಯಃ ಕ ಇತಿ ಕ್ಷಣಂ ಸ ಚಿಂತಾಽಽತುರೋ ಲೋಕಗುರುಃ ಸ್ಥಿತೋಽಭೂತ್
 .. 6-4..

ಶ್ರೀನಾರದಸ್ತತ್ರ ಸಮಾಗತಸ್ತತ್ತ್ಯಪಾಕಟಾಕ್ಷಾಂಕುರವನ್ಮಹರ್ಷಿಃ .
 ಅರ್ಘ್ಯಾದಿಸಂಪೂಜಿತ ಆಸನಸ್ಥೋ ವ್ಯಾಸೇನ ಪೃಷ್ಠಃ ಪ್ರಹಸನ್ನಿವಾಹ .. 6-5..
 ಕಿಂ ಚಿಂತಯಾ ಕೃಷ್ಣ ಭಜಸ್ವ ದೇವೀಂ ಕೃಪಾವತೀ ವಾಂಛಿತದಾನದಕ್ಷಾ .
 ಅಹೇತುರೇಷಾ ಖಲು ಸರ್ವಹೇತುನಿರಸ್ತಸಾಮ್ಯಾತಿಶಯಾ ನಿರೀಹಾ .. 6-6..
 ಸೈಷಾ ಮಹಾಶಕ್ತಿರಿತಿ ಪ್ರಸಿದ್ಧಾ ಯದಾಜ್ಞಯಾ ಬ್ರಹ್ಮರಮೇಶರುದ್ರಾಃ .
 ಬ್ರಹ್ಮಾಂಡಸರ್ಗಸ್ಥಿಸಂಹೃತೀಶ್ಚ ಕುರ್ವಂತಿ ಕಾಲೇ ನ ಚ ತೇ ಸ್ವತಂತ್ರಾಃ .. 6-7..
 ಯಸ್ಯಾಶ್ಚ ತೇ ಶಕ್ತಿಭಿರೇವ ಸರ್ವಕರ್ಮಾಣಿ ಕುರ್ವಂತಿ ಸುರಾಸುರಾದ್ಯಾಃ .
 ಮರ್ತ್ಯಾ ಮೃಗಾಃ ಕೃಷ್ಣ ಪತತ್ರೀಣಶ್ಚ ಶಕ್ತೀರ್ವಿಧೇಯಾಃ ಕ ಇಹಾವಿಧೇಯಾಃ .. 6-8..
 ಪ್ರತ್ಯಕ್ಷಮುಖೈರ್ನ ಚ ನಾ ಪ್ರಮಾಣೈರ್ಜ್ಞೇಯಾ ತಪೋಭಿಃ ಕರಿನೈರ್ವತ್ಯೈಶ್ಚ .
 ನ ವೇದಶಾಸ್ತ್ರಾಧ್ಯಯನೇನ ಚಾಪಿ ಭಕ್ತ್ಯೈವ ಜಾನಾತಿ ಪುಮಾನ್ ಮಹೇಶೀಂ .. 6-9..
 ತಾಮೇವ ಭಕ್ತ್ಯಾ ಸತತಂ ಭಜಸ್ವ ಸರ್ವಾರ್ಥದಾಂ ಕೃಷ್ಣ ತವಾಸ್ತು ಭದ್ರಂ .
 ಇತ್ಯೂಚುಷಿ ಬ್ರಹ್ಮಸುತೇ ಗತೇ ಸ ವ್ಯಾಸಸ್ತಪೋಽರ್ಥಂ ಗಿರಿಮಾರುರೋಹ .. 6-10..
 ಇಹಾಸ್ಮಿ ಪರ್ಯಾಕುಲಚಿತ್ತವೃತ್ತಿಗುರುಂ ನ ಪಶ್ಯಾಮಿ ಮಹತ್ತಮಂ ಚ .
 ಸನ್ಮಾರ್ಗತೋ ಮಾಂ ನಯ ವಿಶ್ವಮಾತಃ ಪ್ರಸೀದ ಮೇ ತ್ವಾಂ ಶರಣಂ ವ್ರಜಾಮಿ ..
 6-11..

7 ಸಪ್ತಮದಶಕಃ - ಶುಕೋತ್ಪತ್ತಿಃ

ಕೃಷ್ಣಸ್ಯ ತನ್ಯಾರಣಿತಃ ಶುಕಾಖ್ಯಸ್ತವ ಪ್ರಸಾದಾದಜನಿಷ್ಟ ಪುತ್ರಃ .
 ಹೃಷ್ಣೋ ಮುನಿರ್ಮಂಗಲಕರ್ಮ ಚಕ್ರೇ ತತ್ರಾದಿತೇಯಾ ವವೃಷುಃ ಸುಮಾನಿ .. 7-1..
 ಕೇಚಿಜ್ಜಗುಃ ಕೇಚನ ವಾದ್ಯಘೋಷಂ ಚಕ್ರುಶ್ಚ ನಾಕೇ ನನೃತುಃ ಸ್ತ್ರಿಯಶ್ಚ .
 ವಾಯುರ್ವವೌ ಸ್ಪರ್ಶಸುಖಃ ಸುಗಂಧಃ ಶುಕೋದ್ಭವೇ ಸರ್ವಜನಾಃ ಪ್ರಹೃಷ್ಣಾಃ .. 7-
 2..
 ಬಾಲಃ ಸ ಸದ್ಯೋ ವವೃಧೇ ಸುಚೇತಾಃ ಬೃಹಸ್ಪತೇರಾತ್ರಸಮಸ್ತವಿದ್ಯಾಃ .
 ದತ್ವಾ ವಿನೀತೋ ಗುರುದಕ್ಷಿಣಾಂ ಚ ಪ್ರತ್ಯಾಗತೋ ಹರ್ಷಯತಿ ಸ್ಮ ತಾತಂ .. 7-3..

ಯುವಾನಮೇಕಾಂತಪಃಪ್ರವೃತ್ತಂ ವ್ಯಾಸಃ ಕದಾಚಿಚ್ಛುಕಮೇವಮೂಚೇ .
 ವೇದಾಂಶ್ಚ ಶಾಸ್ತ್ರಾಣಿ ಚ ವೇದೈಃ ಪುತ್ರ ಕೃತ್ವಾ ವಿವಾಹಂ ಭವ ಸದ್ಗುಹಸ್ಥಃ .. 7-4..
 ಸರ್ವಾಶ್ರಮಾಣಾಂ ಕವಯೋ ವಿಶಿಷ್ಟಾ ಗೃಹಾಶ್ರಮಂ ಶ್ರೇಷ್ಠತರಂ ವದಂತಿ .
 ತಮಾಶ್ರಿತಸ್ತಿಷ್ಠತಿ ಲೋಕ ಏಷ ಯಜಸ್ವ ದೇವಾನ್ ವಿಧಿವತ್ಪ್ರಿತ್ಯಂಶ್ಚ .. 7-5..
 ತವಾಸ್ತು ಸತ್ಪುತ್ರ ಋಣಾದಹಂ ಚ ಮುಚ್ಯೇಯ ಮಾಂ ತ್ವಂ ಸುಖಿನಂ ಕುರುಷ್ವ .
 ಪುತ್ರಃ ಸುಖಾಯಾತ್ರ ಪರತ್ರ ಚ ಸ್ಯಾತ್ತ್ವಾಂ ಪುತ್ರ ತೀವೈರಲಭೇ ತಪೋಭಿಃ .. 7-6..
 ಕಿಂಚ ಪ್ರಮಾಥೀನಿ ಸದೇಂದ್ರಿಯಾಣಿ ಹರಂತಿ ಚಿತ್ತಂ ಪ್ರಸಭಂ ನರಸ್ಯ .
 ಪಶ್ಯನ್ ಪಿತಾ ಮೇ ಜನನೀಂ ತಪಸ್ವೀ ಪರಾಶರೋಽಪಿ ಸ್ಮರಮೋಹಿತೋಽಭೂತ್ ..
 7-7..

ಯ ಆಶ್ರಮಾದಾಶ್ರಮಮೇತಿ ತತ್ತತ್ಕರ್ಮಾಣಿ ಕುರ್ವನ್ ಸ ಸುಖೀ ಸದಾ ಸ್ಯಾತ್ .
 ಗೃಹಾಶ್ರಮೋ ನೈವ ಚ ಬಂಧಹೇತುಸ್ತ್ವಯಾ ಚ ಧೀಮನ್ ಕ್ರಿಯತಾಂ ವಿವಾಹಃ ..
 7-8..

ಏವಂ ಬ್ರುವಾಣೋಽಪಿ ಶುಕಂ ವಿವಾಹಾದ್ಯಸಕ್ತಮಾಜ್ಞಾಯ ಪಿತೇವ ರಾಗೀ .
 ಪುರಾಣಕರ್ತಾ ಚ ಜಗದ್ಗುರುಃ ಸ ಮಾಯಾನಿಮಗ್ನೋಽಶ್ರುವಿಲೋಚನೋಽಭೂತ್
 .. 7-9..

ಭೋಗೇಷು ಮೇ ನಿಸ್ಪೃಹತಾಸ್ತು ಮಾತಃ ಪ್ರಲೋಭಿತೋ ಮಾ ಕರವಾಣಿ ಪಾಪಂ
 .
 ಮಾ ಬಾಧತಾಂ ಮಾಂ ತವ ದೇವಿ ಮಾಯಾ ಮಾಯಾಧಿನಾಥೇ ಸತತಂ ನಮಸ್ತೇ
 .. 7-10..

8 ಅಷ್ಟಮದಶಕಃ - ಪರಮಜ್ಞಾನೋಪದೇಶಃ

ಅಥಾಹ ಕೃಷ್ಣಃ ಶೃಣು ಚಿಂತಯಾಽಲಂ ಗೃಹಾಶ್ರಮಸ್ತೇ ನ ಚ ಬಂಧಕೃತ್ಯಾತ್ .
 ಬಂಧಸ್ಯ ಮುಕ್ತೇಶ್ಚ ಮನೋ ಹಿ ಹೇತುರ್ಮನೋಜಯಾರ್ಥಂ ಭಜ ವಿಶ್ವಧಾತ್ರೀಂ ..
 8-1..

ಯಸ್ಯಾಃ ಪ್ರಸಾದೇ ಸಫಲಂ ಸಮಸ್ತಂ ಯದಪ್ರಸಾದೇ ವಿಫಲಂ ಸಮಸ್ತಂ .
 ಮಾಹಾತ್ಮ್ಯಮಸ್ಯಾ ವಿದಿತಂ ಜಗತ್ಸು ಮಯಾ ಕೃತಂ ಭಾಗವತಂ ಶೃಣು ತ್ವಂ .. 8-2..
 ವಿಷ್ಣುರ್ಜಗತ್ಯೇಕಸಮುದ್ರಲೀನೇ ಬಾಲಃ ಶಯಾನೋ ವಟವತ್ರ ಏಕಃ .

ಸ್ವಬಾಲತಾಹೇತುವಿಚಾರಮಗ್ನಃ ಶುಶ್ರಾವ ಕಾಮಪ್ಯಶರೀರಿವಾಚಂ .. 8-3..
 ಸನಾತನಂ ಸತ್ಯಮಹಂ ಮದನ್ಯತ್ಸತ್ಯಂ ನ ಚ ಸ್ಯಾದಹಮೇವ ಸರ್ವಂ .
 ಶ್ರುತ್ವೇದಮುನ್ಮೀಲಿತದೃಷ್ಟಿರೇಷ ಸ್ಥಿತಾನನಾಂ ತ್ವಾಂ ಜನನೀಂ ದದರ್ಶ .. 8-4..
 ಚತುರ್ಭುಜಾ ಶಂಖಗದಾರಿಪದ್ಮಧರಾ ಕೃಪಾದೈಃ ಸಹ ಶಕ್ತಿಜಾಲೈಃ .

ಸ್ಥಿತಾ ಜಲೋಪಯಮಲಾಂಬರಾ ತ್ವಂ ಪ್ರಹೃಷ್ಟಚಿತ್ತಂ ಹರಿಮೇವಮಾತ್ಮ .. 8-5..
 ಕಿಂ ವಿಸ್ಮಯೇನಾಚ್ಯುತ ವಿಸ್ಮೃತಾಽಹಂ ತ್ವಯಾ ಪರಾಶಕ್ತಿಮಹಾಪ್ರಭಾವಾತ್ .
 ಸಾ ನಿರ್ಗುಣಾ ವಾಚ್ಮನಸೋರಗಮ್ಯಾ ಮಾಂ ಸಾತ್ವಿಕೀಂ ಶಕ್ತಿಮವೇಹಿ ಲಕ್ಷ್ಮೀಂ .. 8-6..
 ಶ್ರುತಸ್ತ್ವಯಾ ಯಸ್ತ್ವಶರೀರಶಬ್ದೋ ಹಿತಾಯ ತೇ ದೇವ ತಯಾ ಸ ಉಕ್ತಃ .
 ಅಯಂ ಹಿ ಸರ್ವಶ್ರುತಿಶಾಸ್ತ್ರಸಾರೋ ಮಾ ವಿಸ್ಮರೇಮಂ ಹೃದಿ ರಕ್ಷಣೀಯಂ .. 8-7..
 ನಾತಃ ಪರಂ ಜ್ಞೇಯಮವೇಹಿ ಕಿಂಚಿತ್ಪ್ರಿಯೋಽಸಿ ದೇವ್ಯಾಃ ಶೃಣು ಮೇ ವಚಸ್ತ್ವಂ .
 ತ್ವನ್ನಾಭಿಪದ್ಯಾದ್ಭುಹಿಣೋ ಭವೇತ್ಸ ಕರ್ತಾ ಜಗತ್ಪಾಲಯ ತತ್ಸಮಸ್ತಂ .. 8-8..
 ಭೂಮಧ್ಯತಃ ಪದ್ಮಭವಸ್ಯ ಕೋಪಾದ್ರುದ್ರೋ ಭವಿಷ್ಯನ್ ಸಕಲಂ ಹರೇಚ್ಚ .
 ದೇವೀಂ ಸದಾ ಸಂಸ್ಕರ ತೇಽಸ್ತು ಭದ್ರಮೇವಂ ನಿಗದ್ಯಾಶು ತಿರೋದಧಾಥ .. 8-9..
 ಹರೇರಿದಂ ಜ್ಞಾನಮಜಸ್ಯ ಲಬ್ಧಮಜಾತ್ನುರರ್ಷೇಶ್ಚ ತತೋ ಮಮಾಪಿ .
 ಮಯಾ ತ್ವಿದಂ ವಿಸ್ತರತಃ ಸುತೋಕ್ತಂ ಯತ್ಸೂರಯೋ ಭಾಗವತಂ ವದಂತಿ .. 8-10..
 ದೇವ್ಯಾ ಮಹತ್ತ್ವಂ ಖಲು ವರ್ಣ್ಯತೇಽತ್ರ ಯದ್ಭಕ್ತಿಮಾಪ್ತಸ್ಯ ಗೃಹೇ ನ ಬಂಧಃ .
 ಯದ್ಭಕ್ತಿಹೀನಸ್ತ್ವಗೃಹೇಽಪಿ ಬದ್ಧೋ ರಾಜಾಽಪಿ ಮುಕ್ತೋ ಜನಕೋ ಗೃಹಸ್ಥಃ .. 8-11..
 ವಿದೇಹರಾಜಂ ತಮವಾಪ್ಯ ಪೃಷ್ಠಾಸ್ತಧರ್ಮಶಂಕಾಃ ಪರಿಹೃತ್ಯ ಧೀರಃ .
 ಫಲೇಷ್ಟಸಕ್ತಃ ಕುರು ಕರ್ಮ ತೇನ ಕರ್ಮಕ್ಷಯಃ ಸ್ಯಾತ್ತವ ಭದ್ರಮಸ್ತು .. 8-12..
 ಶ್ರುತ್ವೇತಿ ಸದ್ಯಃ ಶುಕ ಆಶ್ರಮಾತ್ಸ ಪ್ರಸ್ಥಾಯ ವೈದೇಹಪುರಂ ಸಮೇತ್ಯ .
 ಪ್ರತ್ಯುದ್ಗತಃ ಸರ್ವಜನೈರ್ನೃಪಾಯ ನ್ಯವೇದಯತ್ಸಾ ಗಮನಸ್ಯ ಹೇತುಂ .. 8-13..
 ಗೃಹಸ್ಥಧರ್ಮಸ್ಯ ಮಹತ್ತ್ವಮಸ್ಮಾದ್ವಿಜ್ಞಾಯ ಧೀಮಾನ್ ಸ ಶುಕೋ ನಿವೃತ್ತಃ .
 ಪಿತ್ರಾಶ್ರಮಂ ಪ್ರಾಪ್ಯ ಸುತಾಂ ಪಿತೃಣಾಂ ವ್ಯಾಸೇಽತಿಹೃಷ್ಟೇ ಗೃಹಿಣೀಂ ಚಕಾರ .. 8-
 14..
 ಉತ್ಪಾದ್ಯ ಪುತ್ರಾಂಶ್ಚತುರಃ ಸುತಾಂ ಚ ಗೃಹಸ್ಥಧರ್ಮಾನ್ ವಿಧಿನಾಽಽಚರನ್ ಸಃ .
 ಪ್ರದಾಯ ಚೈನಾಂ ಮುನಯೇಽಣುಹಾಯ ಬಭೂವ ಕಾಲೇ ಕೃತಸರ್ವಕೃತ್ಯಃ .. 8-15..
 ಹಿತ್ವಾಽಽಶ್ರಮಂ ತಾತಮಪೀಶಶೈಲಶೃಂಗೇ ತಪಸ್ವೀ ಸಹಸೋತ್ಪತನ್ ಖೇ .
 ಬಭೌ ಸ ಭಾಸ್ವಾನಿವ ತದ್ವಿಯೋಗಖಿನ್ನಂ ಶಿವೋ ವ್ಯಾಸಮಸಾಂತ್ವಯಚ್ಚ .. 8-16..
 ಸರ್ವತ್ರ ಶಂಕಾಕುಲಮೇವ ಚಿತ್ತಂ ಮಮೇಹ ವಿಕ್ಷಿಪ್ತಮಧೀರಮಾರ್ತಂ .
 ಕರ್ತವ್ಯಮೂಢೋಽಸ್ಮಿ ಸದಾ ಶಿವೇ ಮಾಂ ಧೀರಂ ಕುರು ತ್ವಂ ವರದೇ ನಮಸ್ತೇ ..
 8-17..

9 ನವಮದಶಕಃ - ಭುವನೇಶ್ವರೀದರ್ಶನಃ

ಏಕಾರ್ಣವೇಽಸ್ಮಿನ್ ಜಗತಿ ಪ್ರಲೀನೇ ದೈತ್ಯಾ ಹರಿರ್ಬ್ರಹ್ಮವಧೋದ್ಯತೌ ತೌ .
 ಜಘಾನ ದೇವಿ ತ್ವದನುಗ್ರಹೇಣ ತ್ವದಿಚ್ಛಯೈವಾಗಮದತ್ತ ರುದ್ರಃ .. 9-1..

ಏಕೋ ವಿಮಾನಸ್ತರಸಾಽಽಗತಃ ಖಾತ್ರಿಮೂರ್ತ್ಯವಿಜ್ಞಾತಗತಿಸ್ತ್ವದೀಯಃ .
 ತ್ವತ್ಪ್ರೇರಿತಾ ಆರುರುಹುಸ್ತಮೇತೇ ಸ ಚೋತ್ಪತನ್ ವ್ಯೋಮ್ನಿ ಚಚಾರ ಶೀಘ್ರಂ .. 9-2..
 ವೈಮಾನಿಕಾಶ್ಚೋದ್ಗತಯಃ ಸಶಕ್ರಂ ದಿವಂ ಸಪದ್ಮೋದ್ಭವಸತ್ಯಲೋಕಂ .
 ಸರುದ್ರಕೈಲಾಸಮಮೀ ಸವಿಷ್ಟವೈಕುಂಠಮಪ್ಯುತ್ಪುಲಕಾ ಅಪಶ್ಯನ್ .. 9-3..
 ಅದೃಷ್ಟಪೂರ್ವಾನಿತರಾಂಸ್ತ್ರಿಮೂರ್ತೀನ್ ಸ್ಥಾನಾನಿ ತೇಷಾಮಪಿ ದೃಷ್ಟವಂತಃ .
 ತ್ರಿಮೂರ್ತಯಸ್ತೇ ಚ ವಿಮೋಹಮಾಪುಃ ಪ್ರಾಪ್ನೋ ವಿಮಾನಶ್ಚ ಸುಧಾಸಮುದ್ರಂ ..
 9-4..

ತ್ವದ್ಬ್ರೂತಾಲೋಲತರಂಗಮಾಲಂ ತ್ವದೀಯಮಂದಸ್ಮಿತಚಾರುಘೇನಂ .
 ತ್ವನ್ಮಂಜುಮಂಜೀರಮೃದುಸ್ವನಾಡ್ಯಂ ತ್ವತ್ಪಾದಯುಗ್ಮೋಪಮಸೌಖ್ಯದಂ ಚ .. 9-5..
 ತನ್ಮಧ್ಯತಸ್ತೇ ದದೃಶುವಿಚಿತ್ರಪ್ರಾಕಾರನಾನಾದ್ಬ್ರೂತಾಪರಿತಂ .
 ಸ್ಥಾನಂ ಮಣಿದ್ವೀಪಮದೃಷ್ಟಪೂರ್ವಂ ಕ್ರಮಾಚ್ಛಿವೇ ತ್ವಾಂ ಚ ಸಖೀಸಮೇತಾಂ .. 9-
 6..

ಜ್ಞಾತ್ವಾ ದ್ರುತಂ ತ್ವಾಂ ಹರಿರಾಹ ದಾತಸ್ತಿನೇತ್ರ ಧನ್ಯಾ ವಯಮದ್ಯ ನೂನಂ .
 ಸುಧಾಸಮುದ್ರೋಽಯಮನಲ್ಪಪುಣ್ಯೈಃ ಪ್ರಾಪ್ಯಾ ಜಗನ್ಮಾತೃನಿವಾಸಭೂಮಿಃ .. 9-7..
 ಸಾ ದೃಶ್ಯತೇ ರಾಗಿಜನೈರದೃಶ್ಯಾ ಮಂಚೇ ನಿಷಣ್ಣಾ ಬಹುಶಕ್ತಿಯುಕ್ತಾ .
 ಏಷೈವ ದೃಕ್ ಸರ್ವಮಿದಂ ಚ ದೃಶ್ಯಮಹೇತುರೇಷಾ ಖಲು ಸರ್ವಹೇತುಃ .. 9-8..
 ಬಾಲಃ ಶಯಾನೋ ವಟಪತ್ರ ಏಕ ಏಕಾರ್ಣವೇಸಪಶ್ಯಮಿಮಾಂ ಸ್ಮಿತಾಸ್ಯಾಂ .
 ಯಯೈವ ಮಾತ್ರಾ ಪರಿಲಾಲಿತೋಽಹಮೇನಾಂ ಸಮಸ್ತಾರ್ತಿಹರಾಂ ವ್ರಜೇಮ .. 9-
 9..

ರುಧ್ಯಾಮಹೇ ದ್ವಾರಿ ಯದಿ ಸ್ತುವಾಮಸ್ತತ್ರ ಸ್ಥಿತಾ ಏವ ವಯಂ ಮಹೇಶೀಂ .
 ಇತ್ಯಚ್ಯುತೇನಾಭಿಹಿತೇ ವಿಮಾನಸ್ತ್ವದ್ಗೋಪುರದ್ವಾರಮವಾಪ ದೇವಿ .. 9-10..
 ಆಯಾಮ್ಯಹಂ ಚಿತ್ತನಿರೋಧರೂಪವಿಮಾನತಸ್ತೇ ಪದಮದ್ವಿತೀಯಂ .
 ನ ಕೇನಚಿದ್ರುದ್ಧಗತೋ ಭವಾನಿ ತ್ವಾಮೇವ ಮಾತಃ ಶರಣಂ ವ್ರಜಾಮಿ .. 9-11..

10 ದಶಮದಶಕಃ - ಶಕ್ತಿಪ್ರದಾನಂ

ತತೋ ವಿಮಾನಾದಜವಿಷ್ಟುರುದ್ರಾಸ್ತ್ವದ್ಗೋಪುರದ್ವಾರ್ಯವರುಹ್ಯ ಸದ್ಯಃ .
 ಸ್ತ್ರಿಯಃ ಕೃತಾ ದೇವಿ ತವೇಚ್ಛಯೈವ ಸವಿಸ್ಮಯಾಸ್ತ್ವನ್ನಿಕಟಂ ಸಮೀಯುಃ .. 10-1..
 ಕೃತಪ್ರಣಾಮಾಸ್ತವ ಪಾದಯುಗ್ಮನಖೇಷು ವಿಶ್ವಂ ಪ್ರತಿಬಿಂಬಿತಂ ತೇ .
 ವಿಲೋಕ್ಯ ಸಾಶ್ಚರ್ಯಮಮೋಘವಾಗ್ನಿಃ ಪೃಥಕ್ಪೃಥಕ್ ತುಷ್ಟವುರಂಭಿಕೇ ತ್ವಾಂ ..
 10-2..
 ನುತಿಪ್ರಸನ್ನಾ ನಿಜಸರ್ಗಶಕ್ತಿಂ ಮಹಾಸರಸ್ವತ್ಯಭಿಧಾಮಜಾಯ .

ರಕ್ಷಾರ್ಥಶಕ್ತಿಂ ಹರಯೇ ಮಹಾಲಕ್ಷ್ಮ್ಯಾಖ್ಯಾಂ ಚ ಲೀಲಾನಿರತೇ ದದಾಥ .. 10-3..
 ಗೌರೀಂ ಮಹಾಕಾಲ್ಯಭಿಧಾಂ ಚ ದತ್ವಾ ಸಂಹಾರಶಕ್ತಿಂ ಗಿರಿಶಾಯ ಮಾತಃ .
 ನವಾಕ್ಷರಂ ಮಂತ್ರಮುದೀರಯಂತೀ ಬದ್ಧಾಂಜಲೀಂಸ್ತಾನ್ ಸ್ಮಿತಪೂರ್ವಮಾತ್ಮ ..
 10-4..

ಬ್ರಹ್ಮನ್ ಹರೇ ರುದ್ರ ಮದೀಯಶಕ್ತಿತ್ರಯೇಣ ದತ್ತೇನ ಸುಖಂ ಭವಂತಃ .
 ಬ್ರಹ್ಮಾಂಡಸರ್ಗಸ್ಥಿತಿಸಂಹೃತೀಶ್ಚ ಕುವಂತು ಮೇ ಶಾಸನಯಾ ವಿನೀತಾಃ .. 10-5..
 ಮಾನ್ಯಾ ಭವದ್ಭಿಃ ಖಲು ಶಕ್ತಯೋ ಮೇ ಸ್ಯಾಚ್ಚಕ್ತಿಹೀನಂ ಸಕಲಂ ವಿನಿಂದ್ಯಂ .
 ಸ್ಮರೇತ ಮಾಂ ಸಂತತಮೇವಮುಕ್ತ್ವಾ ಪ್ರಸ್ಥಾಪಯಾಮಾಸಿಥ ತಾಂಸ್ತಿಮೂರ್ತೀನ್ ..
 .. 10-6..

ನತ್ವಾ ತ್ರಯಸ್ತೇ ಭವತೀಂ ನಿವೃತ್ತಾಃ ಪುಂಸ್ತ್ವಂ ಗತಾ ಆರುರುಹುವಿಮಾನಂ .
 ಸದ್ಯಸ್ತಿರೋಧಾಃ ಸ ಸುಧಾಸಮುದ್ರೋ ದ್ವೀಪೋ ವಿಮಾನಶ್ಚ ತಿರೋಬಭೂವುಃ ..
 10-7..

ಏಕಾರ್ಣವೇ ಪಂಕಜಸನ್ನಿಧೌ ಚ ಹತಾಸುರೇ ತೇ ಖಲು ತಸ್ಥಿವಾಂಸಃ .
 ದೃಷ್ಟಂ ನು ಸತ್ಯಂ ಕಿಮು ಬುದ್ಧಿಮೋಹಃ ಸ್ವಪ್ನೋ ನು ಕಿಂ ವೇತಿ ಚ ನ ವ್ಯಜಾನನ್ ..
 10-8..

ತತಸ್ತ್ರಯಸ್ತೇ ಖಲು ಸತ್ಯಲೋಕವೈಕುಂಠಕೈಲಾಸಕೃತಾಧಿವಾಸಾಃ .
 ಬ್ರಹ್ಮಾಂಡಸೃಷ್ಟ್ಯಾದಿಷು ದತ್ತಚಿತ್ತಾಸ್ತ್ವಾಂ ಸರ್ವಶಕ್ತಾಮಭಜಂತ ದೇವಿ .. 10-9..
 ಸುಧಾಸಮುದ್ರಂ ತರಲೋರ್ಮಿಮಾಲಂ ಸ್ಥಾನಂ ಮಣಿದ್ವೀಪಮನೋಪಮಂ ತೇ .
 ಮಂಚೇ ನಿಷಣ್ಣಾಂ ಭವತೀಂ ಚ ಚಿತ್ತೇ ಪಶ್ಯಾನಿ ತೇ ದೇವಿ ನಮಃ ಪ್ರಸೀದ .. 10-10..

11 ಏಕಾದಶದಶಕಃ - ಬ್ರಹ್ಮನಾರದಸಂವಾದಃ

ಶ್ರೀನಾರದಃ ಪದ್ಮಜಮೇಕದಾಽಽಹ ಪಿತಸ್ತ್ವಯಾ ಸೃಷ್ಟಮಿದಂ ಜಗತ್ತಿಂ .
 ಕಿಂ ವಿಷ್ಣುನಾ ವಾ ಗಿರಿಶೇನ ವಾ ಕಿಮಕರ್ತೃಕಂ ವಾ ಸಕಲೇಶ್ವರಃ ಕಃ .. 11-1..
 ಇತೀರಿತೋಽಜಃ ಸುತಮಾಹ ಸಾಧು ಪೃಷ್ಟಂ ತ್ವಯಾ ನಾರದ ಮಾಂ ಶೃಣು ತ್ವಂ .
 ವಿಭಾತಿ ದೇವೀ ಖಲು ಸರ್ವಶಕ್ತಿಸ್ವರೂಪಿಣೀ ಸಾ ಭುವನಸ್ಯ ಹೇತುಃ .. 11-2..
 ಏಕಂ ಪರಂ ಬ್ರಹ್ಮ ಸದದ್ವಿತೀಯಮಾತ್ಮೇತಿ ವೇದಾಂತವಚೋಭಿರುಕ್ತಾ .
 ನ ಸಾ ಪುಮಾನ್ ಸ್ತ್ರೀ ಚ ನ ನಿರ್ಗುಣಾ ಸಾ ಸ್ತ್ರೀತ್ವಂ ಚ ಪುಂಸ್ತ್ವಂ ಚ ಗುಣೈರ್ಧಧಾತಿ
 .. 11-3..

ಸರ್ವಂ ತದಾವಾಸ್ಯಮಿದಂ ಜಗತ್ಸಾ ಜಾತಾ ನ ಸರ್ವಂ ತತ ಏವ ಜಾತಂ .
 ತತ್ತ್ವೈವ ಸರ್ವಂ ಚ ಭವೇತ್ಪಲೀನಂ ಸೈವಾಖಿಲಂ ನಾಸ್ತಿ ಚ ಕಿಂಚನಾನ್ಯತ್ .. 11-4..
 ಗೌಣಾನಿ ಚಾಂತಃಕರಣೇಂದ್ರಿಯಾಣಿ ಸಾ ನಿರ್ಗುಣಾಽವಾಜ್ಯತಿಗೋಚರಾ ಚ .

ಸಾ ಸ್ತೋತ್ರಮಂತ್ರೈಃ ಸಗುಣಾ ಮಹದ್ಭಿಃ ಸಂಸ್ತೂಯತೇ ಭಕ್ತವಿಪನ್ನಿಹಂತ್ರೀ .. 11-5..
 ಸುಧಾಸಮುದ್ರೇ ವಸತೀಯಮಾರ್ಯಾ ದ್ವೀಪೇ ವಿಚಿತ್ರಾಧ್ಭುತಶಕ್ತಿಯುಕ್ತಾ .
 ಸರ್ವಂ ಜಗದ್ಯದ್ಭುತಗಂ ವಯಂ ಚ ತ್ರಿಮೂರ್ತಯೋ ನಾಮ ಯದಾಶ್ರಿತಾಃ ಸ್ಮಃ ..
 11-6..

ತದ್ಭುತಶಕ್ತಿತ್ರಯಮಾತ್ರಭಾಜಸ್ತ್ರಿಮೂರ್ತಯಃ ಪುತ್ರ ವಯಂ ವಿನೀತಾಃ .
 ತದಾಜ್ಞಯಾ ಸಾಧು ಸದಾಽಪಿ ಕುರ್ಮೋ ಬ್ರಹ್ಮಾಂಡಸರ್ಗಸ್ಥಿತಿಸಂಹೃತೀಶ್ಚ .. 11-7..
 ದೈವೇನ ಮೂಢಂ ಕವಿಮಾತನೋತಿ ಸಾ ದುರ್ಬಲಂ ತು ಪ್ರಬಲಂ ಕರೋತಿ .
 ಪಂಗುಂ ಗಿರಿಂ ಲಂಘಯತೇ ಚ ಮೂಕಂ ಕೃಪಾವತೀ ಚಾತನುತೇ ಸುವಾಚಂ ..
 11-8..

ಯತ್ಕಿಂಚಿದಜ್ಞಾಯಿ ಮಯಾ ಮಹತ್ತ್ವಂ ದೇವ್ಯಾಸ್ತದುಕ್ತಂ ತವ ಸಂಗ್ರಹೇಣ .
 ಸರ್ವತ್ರ ತದ್ವರ್ಣಯ ವಿಸ್ತರೇಣ ವಿಧತ್ಸ್ವ ಭಕ್ತಿಂ ಹೃದಯೇ ಜನಾನಾಂ .. 11-9..
 ಇತಿರಿತೋಽಜೇನ ಮುನಿಃ ಪ್ರಸನ್ನಸ್ತವ ಪ್ರಭಾವಂ ಕರುಣಾರ್ದ್ರಚಿತ್ತೇ .
 ವ್ಯಾಸಂ ತಥಾನ್ಯಾಂಶ್ಚ ಯಥೋಚಿತಂ ಸ ಪ್ರಬೋಧಯಾಮಸ ಪವಿತ್ರವಾಗ್ನಿಃ .. 11-
 10..

ನ ಮೇ ಗುರುಸ್ತ್ವ ಚ್ಚರಿತಸ್ಯ ವಕ್ತಾ ನ ಮೇ ಮತಿಸ್ತ್ವ ತ್ಸ್ಮರಣೈಕಸಕ್ತಾ .
 ಅವಾಚ್ಯವಕ್ತಾಽಹಮಕಾರ್ಯಕರ್ತಾ ನಮಾಮಿ ಮಾತಶ್ಚರಣಾಂಬುಜಂ ತೇ .. 11-11..

12 ದ್ವಾದಶದಶಕಃ - ಉತಥ್ಯಜನನಂ

ಪುರಾ ದ್ವಿಜಃ ಕಶ್ಚನ ದೇವದತ್ತೋ ನಾಮ ಪ್ರಜಾರ್ಥಂ ತಮಸಾಸಮೀಪೇ .
 ಕುರ್ವನ್ ಮಖಂ ಗೋಭಿಲಶಾಪವಾಚಾ ಲೇಭೇ ಸುತಂ ಮೂಢಮನಂತದುಃಖಃ ..
 12-1..

ಉತಥ್ಯನಾಮಾ ವವೃಧೇ ಸ ಬಾಲೋ ಮೂಢಸ್ತು ದೃಷ್ಟಂ ನ ದದರ್ಶ ಕಿಂಚಿತ್ .
 ಶ್ರುತಂ ನ ಶುಶ್ರಾವ ಜಗಾದ ನೈವ ಪೃಷ್ಟೋ ನ ಚ ಸ್ನಾನಜಪಾದಿ ಚಕ್ರೇ .. 12-2..
 ಇತಸ್ತತೋಽಟನ್ ಸಮವಾಪ್ತಗಂಗೋ ಜಲೇ ನಿಮಜ್ಜನ್ ಪ್ರಪಿಬಂಸ್ತದೇವ .
 ವಸನ್ ಮುನೀನಾಮುಟಜೇಷು ವೇದಮಂತ್ರಾಂಶ್ಚ ಶೃಣ್ವನ್ ಸ ದಿನಾನಿ ನಿನ್ಯೇ .. 12-
 3..

ಕ್ರಮೇಣ ಸತ್ಪಂಗವಿವೃದ್ಧಸತ್ತ್ವಃ ಸತ್ಯವ್ರತಃ ಸತ್ಯತಪಾಶ್ಚ ಭೂತ್ವಾ .
 ನಾಸತ್ಯವಾಕ್ ತ್ವತ್ಕೃಪಯಾ ಸ ಮೂಢೋಽಪ್ಯುನ್ಮೀಲಿತಾಂತರ್ನಯನೋ ಬಭೂವ
 .. 12-4..

ಕುಲಂ ಪವಿತ್ರಂ ಜನನೀ ವಿಶುದ್ಧಾ ಪಿತಾ ಚ ಸತ್ಕರ್ಮರತಃ ಸದಾ ಮೇ .
 ಮಯಾ ಕೃತಂ ನೈವ ನಿಷಿದ್ಧಕರ್ಮ ತಥಾಽಪಿ ಮೂಢೋಽಸ್ಮಿ ಜನೈಶ್ಚ ನಿಂದ್ಯಃ .. 12-5..

ಜನ್ಮಾಂತರೇ ಕಿಂ ನು ಕೃತಂ ಮಯಾಽಘಂ ಕಿಂ ವಾ ನ ವಿದ್ಯಾಽರ್ಥಿಜನಸ್ಯ ದತ್ತಾ .
 ಗ್ರಂಥೋಽಪ್ಯದತ್ತಃ ಕಿಮು ಪೂಜ್ಯಪೂಜಾ ಕೃತಾ ನ ಕಿಂ ವಾ ವಿಧಿವನ್ನ ಜಾನೇ .. 12-6..
 ನಾಕಾರಣಂ ಕಾರ್ಯಮಿತೀರ್ಯತೇ ಹಿ ದೈವಂ ಬಲಿಷ್ಠಂ ದುರತಿಕ್ರಮಂ ಚ .
 ತತೋಽತ್ರ ಮೂಢೋ ವಿಫಲೀಕೃತೋಽಸ್ಮಿ ವಂಧ್ಯದ್ರುವನ್ನಿರ್ಜಲಮೇಘವಚ್ಚ .. 12-7..

ಇತ್ಯಾದಿ ಸಂಚಿಂತ್ಯ ವನೇ ಸ್ಥಿತಃ ಸ ಕದಾಚಿದೇಕಂ ರುಧಿರಾಪ್ಲುತಾಂಗಂ .
 ಬೀಭತ್ಸರೂಪಂ ಕಿಟಿಮೇಷ ಪಶ್ಯನ್ನಯ್ಯಯ್ಯ ಇತ್ಯುತ್ಸ್ವನಮುಚ್ಚಚಾರ .. 12-8..
 ಶರೇಣ ವಿದ್ಧಃ ಸ ಕಿರಿರ್ಭಯಾರ್ತಃ ಪ್ರವೇಪಮಾನೋ ಮುನಿವಾಸದೇಶೇ .
 ಅಂತರ್ನಿಕುಂಜಸ್ಯ ಗತಶ್ಚ ದೈವಾದದೃಶ್ಯತಾಮಾಪ ಭಯಾರ್ತಿಹಂತ್ರಿ .. 12-9..
 ವಿನಾ ಮಕಾರಂ ಚ ವಿನಾ ಚ ಭಕ್ತಿಮುಚ್ಚಾರ್ಯ ವಾಗ್ಗೀಜಮನುಂ ಪವಿತ್ರಂ .
 ಪ್ರಸನ್ನಬುದ್ಧಿಃ ಕೃಪಯಾ ತವೈಷ ಬಭೂವ ದೂರೀಕೃತಸರ್ವಪಾಪಃ .. 12-10..
 ನಾಹಂ ಕವಿರ್ಗಾನವಿಚಕ್ಷಣೋ ನ ನಟೋ ನ ಶಿಲ್ಪಾದಿಷು ನ ಪ್ರವೀಣಃ .
 ಪಶ್ಯಾತ್ತ್ರ ಮಾಂ ಮೂಢಮನನ್ಯಬಂಧುಂ ಪ್ರಸನ್ನಬುದ್ಧಿಂ ಕುರು ಮಾಂ ನಮಸ್ತೇ .. 12-11..

13 ತ್ರಯೋದಶದಶಕಃ - ಉತಥ್ಯಮಹಿಮಾ

ಅಥಾಗತಃ ಕಶ್ಚಿದಧಿಜ್ಯಧನ್ವಾ ಮುನಿಂ ನಿಷಾದಃ ಸಹಸಾ ಜಗಾದ .
 ತ್ವಂ ಸತ್ಯವಾಗ್ಬೃಹಿ ಮುನೇ ತ್ವಯಾ ಕಿಂ ದೃಷ್ಟಃ ಕಿಟಿಃ ಸಾಯಕವಿದ್ಧದೇಹಃ .. 13-1..
 ದೃಷ್ಟಸ್ತ್ವಯಾ ಚೇದ್ವದ ಸೂಕರಃ ಕ್ವ ಗತೋ ನ ವಾಽದೃಶ್ಯತ ಕಿಂ ಮುನೀಂದ್ರ .
 ಅಹಂ ನಿಷಾದಃ ಖಲು ವನ್ಯವೃತ್ತಿರ್ಮಮಾಸ್ತಿ ದಾರಾದಿಕಪೋಷ್ಯವರ್ಗಃ .. 13-2..
 ಶ್ರುತ್ವಾ ನಿಷಾದಸ್ಯ ವಚೋ ಮುನಿಃ ಸ ತೂಷ್ಟೀಂ ಸ್ಥಿತಶ್ಚಿಂತಯತಿ ಸ್ಮ ಗಾಢಂ .
 ವದಾಮಿ ಕಿಂ ದೃಷ್ಟ ಇತೀರ್ಯತೇ ಚೇದ್ಧನ್ಯಾದಯಂ ತಂ ಮಮ ಚಾಪ್ಯಘಂ ಸ್ಯಾತ್ .. 13-3..

ಸತ್ಯಂ ನರಂ ರಕ್ಷತಿ ರಕ್ಷಿತಂ ಚೇದಸತ್ಯವಕ್ತಾ ನರಕಂ ವ್ರಜೇಚ್ಚ .
 ಸತ್ಯಂ ಹಿ ಸತ್ಯಂ ಸದಯಂ ನ ಕಿಂಚಿತ್ಸತ್ಯಂ ಕೃಪಾಶೂನ್ಯಮಿದಂ ಮತಂ ಮೇ .. 13-4..
 ಏವಂ ಮುನೇಶ್ಚಿಂತಯತಃ ಸ್ವಕಾರ್ಯವ್ಯಗ್ರೋ ನಿಷಾದಃ ಪುನರೇವಮೂಚೇ .
 ದೃಷ್ಟಸ್ತ್ವಯಾ ಕಿಂ ಸ ಕಿಟಿರ್ನ ಕಿಂ ವಾ ದೃಷ್ಟಃ ಸ ಶೀಘ್ರಂ ಕಥಯಾತ್ರ ಸತ್ಯಂ .. 13-5..
 ಮುನಿಸ್ತಮಾಹಾತ್ರ ಪುನಃ ಪುನಃ ಕಿಂ ನಿಷಾದ ಮಾಂ ಪೃಚ್ಛಸಿ ಮೋಹಮಗ್ನಃ .
 ಪಶ್ಯನ್ ನ ಭಾಷೇತ ನ ಚ ಬ್ರುವಾಣಃ ಪಶ್ಯೇದಲಂ ವಾಗ್ಗಿರವೇಹಿ ಸತ್ಯಂ .. 13-6..
 ಉನ್ಮಾದಿನೋ ಜಲ್ಪನಮೇತದೇವಂ ಮತ್ವಾ ನಿಷಾದಃ ಸಹಸಾ ಜಗಾಮ .
 ನ ಸತ್ಯಮುಕ್ತಂ ಮುನಿನಾ ನ ಕೋಲೋ ಹತಶ್ಚ ಸರ್ವಂ ತವ ದೇವಿ ಲೀಲಾಃ .. 13-7..

ದ್ರಷ್ಟಾ ಪರಂ ಬ್ರಹ್ಮ ತದೇವ ಚ ಸ್ಯಾದಿತಿ ಶ್ರುತಿಃ ಪ್ರಾಹ ನ ಭಾಷತೇ ಸಃ .
 ಸದಾ ಬ್ರುವಾಣಸ್ತು ನ ಪಶ್ಯತೀದಮಯಂ ಹಿ ಸತ್ಯವ್ರತವಾಕ್ಯಸಾರಃ .. 13-8..
 ಭೂಯಃ ಸ ಸಾರಸ್ವತಬೀಜಮಂತ್ರಂ ಚಿರಂ ಜಪನ್ ಜ್ಞಾನನಿಧಿಃ ಕವಿಶ್ಚ .
 ವಾಲ್ಮೀಕಿವತ್ಸರ್ವದಿಶಿ ಪ್ರಸಿದ್ಧೋ ಬಭೂವ ಬಂಧೂನ್ ಸಮತರ್ಪಯಚ್ಚ .. 13-9..
 ಸ್ಮೃತಾ ನತಾ ದೇವಿ ಸುಪೂಜಿತಾ ವಾ ಶ್ರುತಾ ನುತಾ ವಾ ಖಲು ವಂದಿತಾ ವಾ .
 ದದಾಸಿ ನಿತ್ಯಂ ಹಿತಮಾಶ್ರಿತೇಭ್ಯಃ ಕೃಪಾದ್ರ್ವಚಿತ್ತೇ ಸತತಂ ನಮಸ್ತೇ .. 13-10..

14 ಚತುರ್ದಶದಶಕಃ - ಸುದರ್ಶನಕಥಾ - ಭರದ್ವಾಜಾಶ್ರಮಪ್ರವೇಶಂ

ರಾಜಾ ಪುರಾಽಽಸೀತ್ಕಿಲ ಕೋಸಲೇಷು ಧರ್ಮೈಕನಿಷ್ಠೋ ಧ್ರುವಸಂಧಿನಾಮಾ .
 ಆಸ್ತಾಂ ಪ್ರಿಯೇ ಅಸ್ಯ ಮನೋರಮಾ ಚ ಲೀಲಾವತೀ ಚೇತಿ ದೃಢಾನುರಕ್ತೇ .. 14-1..
 ಮನೋರಮಾಽಸೂತ ಸುದರ್ಶನಾಖ್ಯಂ ಕುಮಾರಕಂ ಶತ್ರುಜಿತಂ ಚ ಸಾಽನ್ಯಾ .
 ಸಂವರ್ಧಯಂಸ್ತೌ ಮೃಗಯಾವಿಹಾರೀ ವನೇ ನೃಪೋ ಹಾ ಹರಿಣಾ ಹತೋಽಭೂತ್
 .. 14-2..

ವಿಚಿಂತಯನ್ ರಾಜಕುಲಸ್ಯ ವೃತ್ತಂ ತಜ್ಜ್ಯೇಷ್ಯಪುತ್ರಸ್ಯ ಸುದರ್ಶನಸ್ಯ .
 ರಾಜ್ಯಾಭಿಷೇಕಾಯ ಗುರುವ್ರಸಿಷ್ಯಶ್ಚಕಾರ ಮಂತ್ರಂ ಸಚಿವೈಃ ಸಮೇತಃ .. 14-3..
 ಮಾತಾಮಹಃ ಶತ್ರುಜಿತೋ ಯುಧಾಜಿದಭ್ಯೇತ್ಯ ಸದ್ಯೋಽಮಿತವೀರ್ಯಶಾಲೀ .
 ರಾಜ್ಯೇ ಸ್ವದೌಹಿತ್ರಮಿಹಾಭಿಷಿಕ್ತಂ ಕರ್ತುಂ ಕುಬುದ್ಧಿಃ ಕುರುತೇ ಸ್ಮ ಯತ್ನಂ .. 14-4..
 ಮನೋರಮಾಯಾ ಅಪಿ ವೀರಸೇನಃ ಪಿತಾಽಭ್ಯುಪೇತ್ಯಾಶು ರುರೋಧ ತಸ್ಯ .
 ಯತ್ನಂ ಬಲೀ ಸ್ವಸ್ತಸುತಾಸುತಾಭಿಷೇಕೈಕಬುದ್ಧೀ ಖಲು ತಾವಭೂತಾಂ .. 14-5..
 ಕೃತ್ವಾ ವಿವಾದಂ ಚ ತತೋ ನೃಪೌ ದ್ವೌ ಘೋರಂ ರಣಂ ಚಕ್ರತುರಿದ್ಧರೋಷೌ .
 ಯುಧಾಜಿತಾ ತತ್ರ ತು ವೀರಸೇನೋ ದೈವಾದ್ಧತೋಽಭೂದ್ಧರಿಣಾ ಕರೀವ .. 14-6..
 ರಾಜ್ಯೇಽಭಿಷಿಕ್ತಃ ಖಲು ಶತ್ರುಜಿತ್ವ ಬಾಲಸ್ತತೋಽಯಂ ರಿಪುಭಿದ್ಯುಧಾಜಿತ್ .
 ದೌಹಿತ್ರರಾಜ್ಯಂ ಸುಖಮೇಕನಾಥಃ ಶಶಾಸ ವಜ್ರೀವ ದಿವಂ ಮಹೇಶಿ .. 14-7..
 ಪತ್ನುಃ ಪಿತುಶ್ಚಾಪಿ ಮೃತೇರನಾಥಾ ಭೀತಾ ವಿದಲ್ಲಾಭಿಧಮಂತ್ರಿಯುಕ್ತಾ .
 ಮನೋರಮಾ ಬಾಲಸುತಾ ತ್ವರಣೈ ಯಯೌ ಭರದ್ವಾಜಮುನಿಂ ಶರಣ್ಯಂ .. 14-8..
 ತಪೋನಿಧಿದೀನಜನಾನುಕಂಪೀ ಜ್ಞಾತ್ವಾ ಮುನಿಸ್ತಾಂ ಧ್ರುವಸಂಧಿಪತ್ನೀಂ .
 ಉವಾಚ- ವತ್ಸೇ ವನ ನಿರ್ಭಯೈವ ತಪೋವನೇಽತ್ರಾಸ್ತು ಶುಭಂ ತವೇತಿ .. 14-9..
 ಅಲ್ಪೋಽಪ್ಯುಪೇಕ್ಷ್ಯೋ ನ ರಿಪುರ್ನ ರೋಗೋಽಪ್ಯೇವಂ ಸ್ಮರನ್ನಾಶು ನೃಪೋ
 ಯುಧಾಜಿತ್ .
 ತಾಂ ಹರ್ತುಕಾಮಃ ಸಸುತಾಂ ಮಹರ್ಷೇಃ ಪ್ರಾಪಾಶ್ರಮಂ ಮಂತ್ರಿವರೇಣ ಸಾಕಂ ..
 14-10..

ನ ಮಾನಿತಸ್ತೇನ ತಪಸ್ವಿನಾ ಸ ಮನೋರಮಾಂ ನೈವ ಸುತಂ ಚ ಲೇಭೇ .
ಪ್ರಹರ್ತುಕಾಮೋಽಪಿ ಮುನಿಂ ಸ ಮಂತ್ರಿವಾಚಾ ನಿವೃತ್ತಃ ಶ್ರುತಕೌಶಿಕೋಽಭೂತ್ ..
14-11..

ಏವಂ ಮುನಿಸ್ತಾಂ ಸಸುತಾಂ ರರಕ್ಷ ಭೀತೋಽಸ್ಮಿ ಸಂಸಾರಯುಧಾಜಿತೋಽಹಂ .
ನ ಮೇ ಸಹಾಯೋಽಸ್ತಿ ವಿನಾ ತ್ವಯೈಷ ಸನೂಪುರಂ ತೇ ಚರಣಂ ನಮಾಮಿ .. 14-
12..

15 ಪಂಚದಶದಶಕಃ - ಸುದರ್ಶನಕಥಾ - ದೇವೀದರ್ಶನಂ

ಏವಂ ತವೈವ ಕೃಪಯಾ ಮುನಿವರ್ಯಶೀತಚ್ಛಾಯಾಶ್ರಿತೋ ಹತಭಯಃ ಸ
ಸುದರ್ಶನೋಽಯಂ .

ವೇದಧ್ವನಿಶ್ರವಣಪೂತಹೃದಾಶ್ರಮಾಂತೇ ಸಮೋದಯನ್ ಮುನಿಜನಾನ್
ವವೃಧೇ ಕುಮಾರಃ .. 15-1..

ಆಬಾಲ್ಯಮೇಷ ಮುನಿಬಾಲಕಸಂಗಮೇನ ಕ್ಲಿಂ ಕ್ಲಿಮಿತಿಶ್ಚರಿ ಸದಾ ತವ
ಬೀಜಮಂತ್ರಂ .

ತತ್ರೋಚ್ಚಚಾರ ಕೃಪಯಾಽಸ್ಯ ಪುರಃ ಕದಾಚಿದಾವಿರ್ಬಭೂವಿಥ ನತಂ
ತಮಭಾಷಧಾಶ್ಚ .. 15-2..

ಪ್ರೀತಾಽಸ್ಮಿ ತೇ ಸುತ ಜಗಜ್ಜನನೀಮವೇಹಿ ಮಾಂ ಸರ್ವಕಾಮವರದಾಂ ತವ
ಭದ್ರಮಸ್ತು .

ಚಂದ್ರಾನನಾಂ ಶಶಿಕಲಾಂ ವಿಮಲಾಂ ಸುಬಾಹೋಃ ಕಾಶೀಶ್ವರಸ್ಯ ತನಯಾಂ
ವಿಧಿನೋದ್ವಹ ತ್ವಂ .. 15-3..

ನಷ್ಟಾ ಭವೇಯುರಚಿರೇಣ ತವಾರಿವರ್ಗಾ ರಾಜ್ಯಂ ಚ ಯೈರಪಹೃತಂ ಪುನರೇಷ್ಯಸಿ
ತ್ವಂ .

ಮಾತೃದ್ವಯೇನ ಸಚಿವೈಶ್ಚ ಸಮಂ ಸ್ವಧರ್ಮಾನ್ ಕುರ್ಯಾಃ ಸದೇತಿ ಸಮುದೀರ್ಯ
ತಿರೋದಧಾಥ .. 15-4..

ಸ್ವಪ್ನೇ ತ್ವಯಾ ಶಶಿಕಲಾ ಕಥಿತಾಽಸ್ತಿ ಭಾರದ್ವಾಜಾಶ್ರಮೇ ಪ್ರಥಿತಕೋಸಲವಂಶಜಾತಃ
.

ಧೀಮಾನ್ ಸುದರ್ಶನ ಇತಿ ಧ್ರುವಸಂಧಿಪುತ್ರ ಏನಂ ಪತಿಂ ವೃಣು ತವಾಸ್ತು ಶುಭಂ
ಸದೇತಿ .. 15-5..

ಸ್ವಪ್ನಾನುಭೂತಮನ್ಯತಂ ಕಿಮೃತಂ ನ ವೇತಿ ಸುಪ್ನೋತ್ಥಿತಾ ತು ಮತಿಮತ್ಯಪಿ ನ
ವ್ಯಜಾನಾತ್ .

ಪೃಷ್ಟಾತ್ಪುದರ್ಶನಕಥಾಂ ಸುಮುಖೀ ದ್ವಿಜಾತ್ನಾ ಶ್ರುತ್ವಾಽನುರಕ್ತಹೃದಯೈವ ಬಭೂವ
ದೇವಿ .. 15-6..

ಜ್ಞಾತ್ವಾ ಸುಬಾಹುರಿದಮಾಕುಲಮಾನಸಸ್ತಾಮಸ್ಮಾನ್ನಿವರ್ತಯಿತುಮಾಶು
ಸಹೇಷ್ಟಪತ್ನಾಃ .

ಕೃತ್ವಾ ಪ್ರಯತ್ನಮಖಿಲಂ ವಿಫಲಂ ಚ ಪಶ್ಯನ್ನಿಚ್ಛಾಸ್ವಯಂವರವಿಧಿಂ ಹಿತಮೇವ
ಮೇನೇ .. 15-7..

ಕಶ್ಚಿತ್ಕದಾಚನ ಸುದರ್ಶನಮೇತ್ಯ ವಿಪ್ರಃ ಪ್ರಾಹಾಗತಃ ಶಶಿಕಲಾವಚಸಾಸಹಮತ್ರ .
ನಾ ತ್ವಾಂ ಬ್ರವೀತಿ- ನೃಪಪುತ್ರ ಜಗಜ್ಜನನ್ಯಾ ವಾಚಾ ವೃತೋಽಸಿ ಪತಿರಸ್ಮಿ ತವೈವ
ದಾಸೀ .. 15-8..

ಅತ್ರಾಗತಾ ನೃಪತಯೋ ಬಹವಸ್ತ್ವಮೇತ್ಯ ತೇಷಾಂ ಸುಧೀರ ಮಿಷತಾಂ ನಯ
ಮಾಂ ಪ್ರಿಯಾಂ ತೇ .

ಏವಂ ವಧೂವಚನಮಾನಯ ತಾಂ ಸುಶೀಲಾಂ ಭದ್ರಂ ತವಾಸ್ತ್ವಿದಮುದೀರ್ಯ
ಜಗಾಮ ವಿಪ್ರಃ .. 15-9..

ಸ್ವಪ್ನೇ ಚ ಜಾಗ್ರತಿ ಚ ಪಶ್ಯತಿ ಭಕ್ತವರ್ಯಸ್ತ್ವಾಂ ಸಂತತಂ ತವ ವಚೋ ಮಧುರಂ
ಶೃಣೋತಿ .

ಐಶ್ವರ್ಯಮಾಶು ಲಭತೇಽಪಿ ಚ ಮುಕ್ತಿಮೇತಿ ತ್ವದ್ಭಕ್ತಿಮೇವ ಮಮ ದೇಹಿ ನಮೋ
ಜನನ್ಯೈಃ .. 15-10..

16 ಷೋಡಶದಶಕಃ - ಸುದರ್ಶನವಿವಾಹಂ

ಶ್ರುತ್ವಾ ವಧೂವಾಕ್ಯಮರಂ ಕುಮಾರೋ ಹೃಷ್ಟೋ ಭರದ್ವಾಜಮುನಿಂ ಪ್ರಣಮ್ಯ .
ಆಪೃಛ್ಯ ಮಾತ್ರಾ ಸಹ ದೇವಿ ಸ ತ್ವಾಂ ಸ್ಮರನ್ ರಥೇನಾಪ ಪುರಂ ಸುಬಾಹೋಃ ..
16-1..

ಸ್ವಯಂವರಾಹೂತಮಹೀಭುಜಾಂ ಸ ಸಭಾಂ ಪ್ರವಿಷ್ಟೋ ಹತಭೀರ್ನಿಷಣ್ಣಃ .

ಕನ್ಯಾ ಕಲಾ ಪೂರ್ಣಶಶೀ ತ್ವಸಾವಿತ್ಯಾಹುರ್ಜನಾಸ್ತಾಮಭಿವೀಕ್ಷಮಾಣಾಃ .. 16-2..

ವಧೂಶ್ಚ ತದ್ದರ್ಶನವರ್ಧಿತಾನುರಾಗಾ ಸ್ಮರಂತೀ ತವ ವಾಕ್ಯಸಾರಂ .

ಸಭಾಂ ನೃಪಾಣಾಮಜಿತೇಂದ್ರಿಯಾಣಾಂ ನ ಪ್ರಾವಿಶತ್ನಾ ಪಿತೃಚೋದಿತಾಽಪಿ .. 16-3..

ಶಂಕಾಕುಲಾಸ್ತೇ ನೃವರಾ ಬಭೂವುರುಚ್ಚೈರ್ಯುಧಾಜಿತ್ಮುಪಿತೋ ಜಗಾದ- .

ಮಾ ದೀಯತಾಂ ಲೋಕಹಿತಾನಭಿಜ್ಞಾ ವಧೂರಶಕ್ತಾಯ ಸುದರ್ಶನಾಯ .. 16-4..

ಬಾಲೋಽಯಮಿತ್ಯೇಷ ಮಯಾಽಽಶ್ರಮೇ ಪ್ರಾಗುಪೇಕ್ಷಿತಃ ಸೋಽತ್ರ ರಿಪುತ್ವಮೇತಿ .

ಮಾಽಯಂ ಚ ವಧ್ವಾ ವ್ರಿಯತಾಂ ವೃತಶ್ಚೇದ್ಧನ್ಯಾಮಿಮಂ ತಾಂ ಚ ಹರೇಯಮಾಶು
.. 16-5..

ಶ್ರುತ್ವಾ ಯುಧಾಜಿದ್ವಚನಂ ನೃಪಾಲಾ ಹಿತೈಷಿಣಃ ಕೇಚಿದುಪೇತ್ಯ ಸರ್ವಂ .

ಸುದರ್ಶನಂ ಪ್ರೋಚುರಥಾಪಿ ಧೀರಃ ಸ ನಿರ್ಭಯೋ ನೈವ ಚಚಾಲ ದೇವಿ .. 16-6..

ಏಕತ್ರ ಪುತ್ರೀ ಚ ಸುದರ್ಶನಶ್ಚ ಯುಧಾಜಿದನ್ಯತ್ರ ಬಲೀ ಸಕೋಪಃ .

ತನ್ಮಧ್ಯಗೋ ಮಂಕ್ಷು ನೃಪಃ ಸುಬಾಹುರ್ಬದ್ಧಾಂಜಲಿಃ ಪ್ರಾಹ ನೃಪಾನ್ ವಿನಮ್ರಃ ..
16-7..

ನೃಪಾ ವಚೋ ಮೇ ಶೃಣುತೇಹ ಬಾಲಾ ನಾಯಾತಿ ಪುತ್ರೀ ಮಮ ಮಂಡಪೇಽತ್ರ .
ತತ್ಕ್ಮ್ಯತಾಂ ಶ್ಲೋಕತ್ರ ನಯಾಮ್ಯಹಂ ತಾಂ ಯಾತಾದ್ಯ ವೋ ವಿಶ್ರಮಮಂದಿರಾಣಿ ..
.. 16-8..

ಗತೇಷು ಸರ್ವೇಷು ಸುದರ್ಶನಸ್ತು ತ್ವಾಂ ಸಂಸ್ಮರನ್ ಮಾತೃಹಿತಾನುಸಾರೀ .
ಸುಬಾಹುನಾ ತನ್ನಿಶಿ ತೇನ ದತ್ತಾಂ ವಧೂಂ ಯಥಾವಿದ್ಯುದುವಾಹ ದೇವಿ .. 16-9..
ಪ್ರಾತ್ರಯುಧಾಜಿತ್ವಬಲೋ ವಿವಾಹವಾರ್ತಾಂ ನಿಶಮ್ಯಾತ್ತರುಷಾ ಸಸೈನ್ಯಃ .
ಸುದರ್ಶನಂ ಮಾತೃವಧೂಸಮೇತಂ ಯಾತ್ರೋನ್ಮುಖಂ ಭೀಮರವೋ ರುರೋಧ ..
16-10..

ತತೋ ರಣೇ ಘೋರತರೇ ಸುಬಾಹುಃ ಕ್ಲಿಂ ಕ್ಲಿಮಿತಿಶಾನಿ ಸಮುಚ್ಚಚಾರ .
ತತ್ರಾವಿರಾಸೀಃ ಸಮರಾಂಗಣೇ ತ್ವಂ ಸಿಂಹಾಧಿರೂಢಾ ಸ್ವಜನಾರ್ತಿಹಂತ್ರೀ .. 16-11..
ತ್ವನ್ನಾಮ ಗಾಯನ್ ಕಥಯನ್ ಗುಣಾಂಸ್ತೇ ತ್ವಾಂ ಪೂಜಯಂಶ್ಚಾತ್ರ ನಯಾಮಿ
ಕಾಲಂ .
ಸ್ವಪ್ನೇಽಪಿ ದೃಷ್ಟ್ವಾ ನ ಮಯಾ ತ್ವಮಂಬೇ ಕೃಪಾಂ ಕುರು ತ್ವಂ ಮಯಿ ತೇ ನಮೋಽಸ್ತು
.. 16-12..

17 ಸಪ್ತದಶದಶಕಃ - ಸುದರ್ಶನಕೋಸಲಪ್ರಾಪ್ತಿಃ

ಯುಧಾಜಿತಂ ಶತ್ರುಜಿತಂ ಚ ಹತ್ವಾ ರಣಾಂಗಣಸ್ಥಾ ನುತಿಭಿಃ ಪ್ರಸನ್ನಾ .
ಸುಬಾಹುಮುಖ್ಯಾನನುಗೃಹ್ಯ ಭಕ್ತಾನ್ ಸರ್ವೇಷು ಪಶ್ಯತ್ಸು ತಿರೋದಧಾಥ .. 17-1..
ಪೃಷ್ಟೋ ನೃಪಾನ್ ಪ್ರಾಹ ಸುದರ್ಶನಸ್ತಾನ್ ದೃಷ್ಟ್ವಾ ಭವದ್ಭಿಃ ಖಲು ಸರ್ವಶಕ್ತಾ .
ಯಾ ನಿರ್ಗುಣಾ ಯೋಗಿಭಿರಪ್ಯದೃಶ್ಯಾ ದೃಶ್ಯಾ ಚ ಭಕ್ತೈಃ ಸಗುಣಾ ವಿನೀತೈಃ .. 17-2..
ಯಾ ರಾಜಸೀದಂ ಸೃಜತೀವ ಶಕ್ತಿಯಾ ಸಾತ್ವಿಕೀ ಪಾಲಯತೀವ ವಿಶ್ವಂ .
ಯಾ ತಾಮಸೀ ಸಂಹರತೀವ ಸರ್ವಂ ಸದ್ವಸ್ತು ಸೈವಾನ್ಯದಸತ್ಸಮಸ್ತಂ .. 17-3..
ಭಕ್ತಾರ್ತಿಹಂತ್ರೀ ಕರುಣಾಮಯೀ ಸಾ ಭಕ್ತದುಹಾಂ ಭೀತಿಕರೀ ಪ್ರಕಾಮಂ .
ವಸನ್ ಭರದ್ವಾಜತಪೋವನಾಂತೇ ಚಿರಾಯ ಮಾತ್ರಾ ಸಹ ತಾಂ ಭಜೇಽಹಂ .. 17-
4..

ತಾಮೇವ ಭಕ್ತ್ಯಾ ಭಜತೇಹ ಭುಕ್ತಿಮುಕ್ತಿಪ್ರದಾಮಸ್ತು ಶುಭಂ ಸದಾ ವಃ .
ಶ್ರುತ್ವೇದಮಾನಮ್ರಮುಖಾಸ್ತಥೇತಿ ಸಮ್ಮಂತ್ರೈ ಭೂಪಾಶ್ಚ ತತೋ ನಿವೃತ್ತಾಃ .. 17-5..
ಸುದರ್ಶನೋ ಮಾತೃವಧೂಸಮೇತಃ ಸುಬಾಹುಮಾಪೃಥ್ವ ರಥಾಧಿರೂಢಃ .

ಪುರೀಮಯೋಧ್ಯಾಂ ಪ್ರವಿಶನ್ ಪುರೇವ ಸೀತಾಪತಿಸ್ತೋಷಯತಿ ಸ್ಮ ಸರ್ವಾನ್ ..
17-6..

ಲೀಲಾವತೀಂ ಪ್ರಾಪ್ಯ ವಿಮಾತರಂ ಚ ನತ್ವಾ ವಿಷಣ್ಣಾಂ ಹತಪುತ್ರತಾತಾಂ .
ಸದುಕ್ತಿಭಿಃ ಕರ್ಮಗತೀಃ ಪ್ರಬೋಧ್ಯ ಸ ಸಾಂತ್ವಯಾಮಾಸ ಮಹೇಶಿ ಭಕ್ತಃ .. 17-7..
ಜನೇಷು ಪಶ್ಯತ್ಸು ಸುದರ್ಶನೋಽತ್ರ ತ್ವಾಂ ಪೂಜಯಿತ್ವಾ ಗುರುಣಾಽಭಿಷಿಕ್ತಃ .
ರಾಜ್ಯೇ ತ್ವದೀಯಂ ಗೃಹಮಾಶು ಕೃತ್ವಾ ಪೂಜಾವಿಧಾನಾದಿ ಚ ಸಂವೃಧತ್ತ .. 17-8..
ತಸ್ಮಿನ್ ನೃಪೇ ತ್ವತ್ಸದನಾನಿ ಕೃತ್ವಾ ಜನಾಃ ಪ್ರತಿಗ್ರಾಮಮಪೂಜಯಂಸ್ತ್ವಾಂ .
ಕಾಶ್ಯಾಂ ಸುಬಾಹುಶ್ಚ ತಥಾಽಕರೋತ್ತೇ ಸರ್ವತ್ರ ಪೇತುಃ ಕರುಣಾಕಟಾಕ್ಷಾಃ .. 17-9..
ನ ಕರ್ಮಣಾ ನ ಪ್ರಜಯಾ ಧನೇನ ನ ಯೋಗಸಾಂಖ್ಯಾದಿವಿಚಿಂತಯಾ ಚ .
ನ ಚ ವ್ರತೇನಾಪಿ ಸುಖಾನುಭೂತಿರ್ಭಕ್ತ್ಯೈವ ಮರ್ತ್ಯಃ ಸುಖಮೇತಿ ಮಾತಃ .. 17-10..
ನಾಹಂ ಸುಬಾಹುಶ್ಚ ಸುದರ್ಶನಶ್ಚ ನ ಮೇ ಭರದ್ವಾಜಮುನಿಃ ಶರಣ್ಯಃ .
ಗುರುಃ ಸುಹೃದ್ಬಂಧುರಪಿ ತ್ವಮೇವ ಮಹೇಶ್ವರಿ ತ್ವಾಂ ಸತತಂ ನಮಾಮಿ .. 17-11..

18 ಅಷ್ಟಾದಶದಶಕಃ - ರಾಮಕಥಾ

ಸೂರ್ಯಾನ್ವಯೇ ದಾಶರಥೀ ರಮೇಶೋ ರಾಮಾಭಿಧೋಽಭೂದ್ಭರತೋಽಥ
ಜಾತಃ .

ಜ್ಯೇಷ್ಠಾನುವರ್ತಿಃ ಖಲು ಲಕ್ಷ್ಮಣಶ್ಚ ಶತ್ರುಘ್ನನಾಮಾಸಪಿ ಜಗದ್ವಿಧಾತ್ರಿ .. 18-1..
ವಿಮಾತ್ರವಾಕ್ಯೋಜ್ಜಿತರಾಜ್ಯಭೋಗೋ ರಾಮಃ ಸಸೀತಃ ಸಹಲಕ್ಷ್ಮಣಶ್ಚ .
ಚರನ್ ಜಟಾವಲ್ಕಲವಾನರಣ್ಯೇ ಗೋದಾವರೀತೀರಮವಾಪ ದೇವಿ .. 18-2..
ತಂ ವಂಚಯನ್ ರಾವಣ ಏತ್ಯ ಮಾಯೀ ಜಹಾರ ಸೀತಾಂ ಯತಿರೂಪಧಾರೀ .
ರಾಮಸ್ಯ ಪತ್ನೀವಿರಹಾತುರಸ್ಯ ಶ್ರುತ್ವಾ ವಿಲಾಪಂ ವನಮಪ್ಯರೋದೀತ್ .. 18-3..
ಶ್ರೀನಾರದೋಽಭ್ಯೇತ್ಯ ಜಗಾದ ರಾಮಂ ಕಿಂ ರೋದಿಷಿ ಪ್ರಾಕೃತಮರ್ತ್ಯತುಲ್ಯಃ .
ತ್ವಂ ರಾವಣಂ ಹಂತುಮಿಹಾವತೀರ್ಣೋ ಹರಿಃ ಕಥಂ ವಿಸ್ಮರಸೀದಮಾರ್ಯ .. 18-
4..

ಕೃತೇ ಯುಗೇ ವೇದವತೀತಿ ಕನ್ಯಾ ಹರಿಂ ಶ್ರುತಿಜ್ಞಾ ಪತಿಮಾಪ್ತುಮೈಚ್ಛತ್ .
ಸಾ ಪುಷ್ಕರದ್ವೀಪಗತಾ ತದರ್ಥಮೇಕಾಕಿನೀ ತೀವ್ರತಪಶ್ಚಕಾರ .. 18-5..
ಶ್ರುತಾ ತಯಾಽಭೂದಶರೀರಿವಾಹ್ ತೇ ಹರಿಃ ಪತಿರ್ಭಾವಿನಿ ಜನ್ಮನಿ ಸ್ಯಾತ್ .
ನಿಶಮ್ಯ ತದ್ಧೃಷ್ಟಮನಾಸ್ತಥೈವ ಕೃತ್ವಾ ತಪಸ್ತತ್ರ ನಿನಾಯ ಕಾಲಂ .. 18-6..
ತಾಂ ರಾವಣಃ ಕಾಮಶರಾದ್ದೀತಃ ಸಂಶ್ಚಕರ್ಷ ಸಾ ಚ ಸ್ತವನೇನ ದೇವೀಂ .
ಪ್ರಸಾದ್ಯ ಕೋಪಾರುಣಲೋಚನಾಭ್ಯಾಂ ನಿರೀಕ್ಷ್ಯ ತಂ ನಿಶ್ಚಲಮಾತತಾನ .. 18-7..
ಶಶಾಪ ತಂ ಚ ತ್ವಮರೇ ಮದಧೀಃ ಸಬಾಂಧವೋ ರಾಕ್ಷಸ ನಂಕ್ಷ್ಯಸೀತಿ .

ಸ್ವಂ ಕೌಣಪಸ್ವೃಷ್ಟಮಶುದ್ಧದೇಹಂ ಯೋಗೇನ ಸದ್ಯೋ ವಿಜಹೌ ಸತೀ ಸಾ .. 18-8..
 ಜಾತಾ ಪುನಃ ಸಾ ಮಿಥಿಲೇಶಕನ್ಯಾ ಕಾಲೇ ಹರಿಂ ತ್ವಾಂ ಪತಿಮಾಪ ದೈವಾತ್ .
 ಸ ಹನ್ಯತಾಂ ಸತ್ವರಮಾಶರೇಂದ್ರಸ್ತನ್ನಾಶಕಾಲಸ್ತು ಸಮಾಗತಶ್ಚ .. 18-9..
 ತದರ್ಥಮಾರಾಧಯ ಲೋಕನಾಥಾಂ ನವಾಹಯಜ್ಞೇನ ಕೃತೋಪವಾಸಃ .
 ಪ್ರಸಾದ್ಯ ತಾಮೇವ ಸುರಾ ನರಾಶ್ಚ ಕಾಮಾನ್ ಲಭಂತೇ ಶುಭಮೇವ ತೇ ಸ್ಯಾತ್ ..
 18-10..

ಇತ್ಯುಚಿವಾಂಸಂ ಮುನಿಮೇವ ರಾಮ ಆಚಾರ್ಯಮಾಕಲ್ಪ್ಯ ಸಲಕ್ಷ್ಮಣಸ್ತ್ವಾಂ .
 ಸಂಪೂಜ್ಯ ಸುಸ್ಮೇರಮುಖೀಂ ವ್ರತಾಂತೇ ಸಿಂಹಾಧಿರೂಢಾಂ ಚ ಪುರೋ ದದರ್ಶ ..
 18-11..

ಭಕ್ತ್ಯಾ ನತಂ ತಂ ದ್ರುತಮಾತ್ಮ ರಾಮ ಹರಿಸ್ತ್ವ ಮಂಶೇನ ಮದಾಜ್ಞಯೈವ .
 ಜಾತೋ ನರತ್ವೇನ ದಶಾಸ್ಯಹತ್ಯೈ ದದಾಮಿ ತಚ್ಚಕ್ರಿಮಹಂ ತವೇಹ .. 18-12..
 ಶ್ರುತ್ವಾ ತವೋಕ್ತಿಂ ಸ ಹನೂಮದಾದ್ಯೈಃ ಸಾಕಂ ಕಪೀಂದ್ರೈಃ ಕೃತನೇತುಬಂಧಃ .
 ಲಂಕಾಂ ಪ್ರವಿಷ್ಟೋ ಹತರಾವಣಾದ್ಯಃ ಪುರೀಮಯೋಧ್ಯಾಮಗಮತ್ಸಸೀತಃ .. 18-
 13..

ಹಾ ದೇವಿ ಭಕ್ತಿರ್ನ ಹಿ ಮೇ ಗುರುಶ್ಚ ನ ಚೈವ ವಸ್ತುಗ್ರಹಣೇ ಪಟುತ್ವಂ .
 ಸತ್ಸಂಗತಿಶ್ಚಾಪಿ ನ ತೇ ಪತಂತು ಕೃಪಾಕಟಾಕ್ಷಾ ಮಯಿ ತೇ ನಮೋಽಸ್ತು .. 18-14..

19 ಏಕೋನವಿಂಶದಶಕಃ - ಭೂಮ್ಯಾಃ ದುಃಖಂ 1

ಪುರಾ ಧರಾ ದುರ್ಜನಭಾರದೀನಾ ಸಮಂ ಸುರಭ್ಯಾ ವಿಬುದೈಶ್ಚ ದೇವಿ .
 ವಿಧಿಂ ಸಮೇತ್ಯ ಸ್ವದಶಾಮುವಾಚ ಸ ಚಾನಯತ್ಕ್ಷೀರಪಯೋನಿಧಿಂ ತಾನ್ .. 19-1..
 ಸ್ತುತೋ ಹರಿಃ ಪದ್ಮಭವೇನ ಸರ್ವಂ ಜ್ಞಾತ್ವಾಖಿಲಾನ್ ಸಾಂಜಲಿಬದ್ಧಮಾಹ .
 ಬ್ರಹ್ಮನ್ ಸುರಾ ನೈವ ವಯಂ ಸ್ವತಂತ್ರಾ ದೈವಂ ಬಲೀಯಃ ಕಿಮಹಂ ಕರೋಮಿ ..
 19-2..

ದೈವೇನ ನೀತಃ ಖಲು ಮತ್ಸ್ಯ ಕೂರ್ಮಕೋಲಾದಿಜನ್ಮಾನ್ಯವಶೋಽಹಮಾಪ್ತಃ .
 ನೈಸಿಂಹಭಾವಾದತಿಭೀಕರತ್ವಂ ಹಯಾನನತ್ವಾತ್ಪರಿಹಾಸ್ಯತಾಂ ಚ .. 19-3..
 ಜಾತಃ ಪುನರ್ದಾಶರಥಿಶ್ಚ ದುಃಖಾದ್ಧುಃಖಂ ಗತೋಽಹಂ ವಿಪಿನಾಂತಚಾರೀ .
 ರಾಜ್ಯಂ ಚ ನಷ್ಟಂ ದಯಿತಾ ಹೃತಾ ಮೇ ಪಿತಾ ಮೃತೋ ಹಾ ಪ್ಲವಗಾಃ ಸಹಾಯಾಃ
 .. 19-4..

ಕೃತ್ವಾ ರಣಂ ಭೀಮಮರಿಂ ನಿಹತ್ಯ ಪತ್ನೀಂ ಚ ರಾಜ್ಯಂ ಚ ಪುನರ್ಗೃಹೀತ್ವಾ .
 ದುಷ್ಟಾಪವಾದೇನ ಪತಿವ್ರತಾಂ ತಾಂ ವಿಹಾಯ ಹಾ ದುರ್ಯಶಸಾಸಭಿಷಿಕ್ತಃ .. 19-5..
 ಯದಿ ಸ್ವತಂತ್ರೋಽಸ್ಮಿ ಮಮೈವಮಾರ್ತೀರ್ನ ಸ್ಯಾದ್ವಯಂ ಕರ್ಮಕಲಾಪಬದ್ಧಾಃ .

ಸದಾಸಪಿ ಮಾಯವಶಗಾಸ್ತತೋಽತ್ರ ಮಾಯಾಧಿನಾಥಾಂ ಶರಣಂ ವ್ರಜಾಮಃ .. 19-6..

ಇತೀರಿತ್ಯೈರ್ಭಕ್ತಿವಿನಮ್ರಶೀರ್ಷೈರ್ನಿಮೀಲಿತಾಕ್ಷೈರ್ವಿಬುಧೈಃ ಸ್ಮೃತಾ ತ್ವಂ .
ಪ್ರಭಾತಸಂಧ್ಯೇವ ಜಪಾಸುಮಾಂಗೀ ತಮೋನಿಹಂತ್ರೀ ಚ ಪುರಃ ಸ್ಥಿತಾಽಽತ್ಯ .. 19-7..
ಜಾನೇ ದಶಾಂ ವೋ ವಸುದೇವಪುತ್ರೋ ಭೂತ್ವಾ ಹರಿದುರ್ಷ್ವಜನಾನ್ ನಿಹಂತಾ .
ತದರ್ಥಶಕ್ತೀರಹಮಸ್ಯ ದದ್ಯಾಮಂಶೇನ ಜಾಯೇಯ ಚ ನಂದಪುತ್ರೀ .. 19-8..
ಯೂಯಂ ಚ ಸಾಹಾಯ್ಯಮಮುಷ್ಯ ಕರ್ತುಮಂಶೇನ ದೇವಾ ದಯಿತಾಸಮೇತಾಃ

ಜಾಯೇಧ್ವಮುವ್ಯಾಂ ಜಗತೋಽಸ್ತು ಭದ್ರಮೇವಂ ವಿನಿದಿಶ್ಯ ತಿರೋದಧಾಥ .. 19-9..

ವಿಚಿತ್ರದುಷ್ಟಾಸುರಭಾವಭಾರನಿಪೀಡಿತಂ ಮೇ ಹೃದಯಂ ಮಹೇಶಿ .
ಅತ್ರಾವತೀರ್ಯೇದಮಪಾಕುರು ತ್ವಂ ಮಾತಾ ಹಿ ಮೇ ತೇ ವರದೇ ನಮೋಽಸ್ತು .. 19-10..

20 ವಿಂಶದಶಕಃ - ದೇವಕೀಪುತ್ರವಧಂ

ಅಥೋರುಪುಣ್ಯೇ ಮಥುರಾಪುರೇ ತು ವಿಭೂಷಿತೇ ಮೌಕ್ತಿಕಮಾಲಿಕಾಭಿಃ .
ಶ್ರೀದೇವಕೀಶೌರಿವಿವಾಹರಂಗೇ ಸರ್ವೈಃ ಶ್ರುತಂ ವ್ಯೋಮವಚಃ ಸ್ಫುಟಾರ್ಥಂ .. 20-1..
ಅವೇಹಿ ಭೋ ದೇವಕನಂದನಾಯಾಃ ಸುತೋಽಷ್ಟಮಃ ಕಂಸ ತವಾಂತಕಃ ಸ್ಯಾತ್ .
ಶ್ರುತ್ವೇತಿ ತಾಂ ಹಂತುಮಸಿಂ ದಧಾನಃ ಕಂಸೋ ನಿರುದ್ಧೋ ವಸುದೇವಮುಖ್ಯೈಃ .. 20-2..

ಅಥಾಹ ಶೌರಿಃ ಶೃಣು ಕಂಸ ಪುತ್ರಾನ್ ದದಾಮಿ ತೇಽಸ್ಯಾಃ ಶಪಥಂ ಕರೋಮಿ .
ಏತದ್ವಜೋ ಮೇ ವ್ಯಭಿಚರ್ಯತೇ ಚೇನ್ಮತ್ಪೂರ್ವಜಾತಾ ನರಕೇ ಪತಂತು .. 20-3..
ಶ್ರದ್ಧಾಯ ಶೌರೇರ್ವಚನಂ ಪ್ರಶಾಂತಸ್ತಾಂ ದೇವಕೀಂ ಭೋಜಪತಿರ್ಮುಮೋಚ .
ಸರ್ವೇ ಚ ತುಷ್ಟಾ ಯದವೋ ನಗರ್ಯಾಂ ತೌ ದಂಪತೀ ಚೋಷತುರಾತ್ತಮೋದಂ .. 20-4..

ಕಾಲೇ ಸತೀ ಪುತ್ರಮಸೂತ ತಾತಃ ಕಂಸಾಯ ನಿಶ್ಯಂಕಮದಾತ್ಸುತಂ ಸ್ವಂ .
ಹಂತಾ ನ ಮೇಽಯಂ ಶಿಶುರಿತ್ಯುದೀರ್ಯ ತಂ ಪ್ರತ್ಯದಾದ್ಭೋಜಪತಿಶ್ಚ ತಸ್ಮೈ .. 20-5..
ಅಥಾಶು ಭೂಭಾರವಿನಾಶನಾಖ್ಯತ್ವನ್ನಾಟಕಪ್ರೇಕ್ಷಣಕೌತುಕೇನ .
ಶ್ರೀನಾರದಃ ಸರ್ವವಿದೇತ್ಯ ಕಂಸಮದೃಶ್ಯಹಾಸಂ ಸಕಲಂ ಜಗಾದ .. 20-6..
ತ್ವಂ ಭೂಪ ದೈತ್ಯಃ ಖಲು ಕಾಲನೇಮಿರ್ಜಗತ್ಪ್ರಸಿದ್ಧೋ ಹರಿಣಾ ಹತಶ್ಚ .

ತತೋಽತ್ರ ಜಾತೋಽಸಿ ಸುರಾ ಹರಿಶ್ಚ ತ್ವಾಂ ಹಂತುಮಿಚ್ಛಂತ್ಯಧುನಾಽಪಿ ಶತ್ರುಂ ..
20-7..

ದೇವಾಸ್ತದರ್ಥಂ ನರರೂಪಿಣೋಽತ್ರ ವ್ರಜೇ ಚ ಜಾತಾ ವಸುದೇವಮುಖ್ಯಾಃ .
ನಂದಾದಯಶ್ಚ ತ್ರಿದಶಾ ಇಮೇ ನ ವಿಸ್ತಂಭಣೀಯಾ ನ ಚ ಬಾಂಧವಾಸ್ತೇ .. 20-8..
ತ್ವಂ ವ್ರೋಮವಾಣೀಂ ಸ್ಮರ ದೇವಕಸ್ಯ ಪುತ್ರಾಃ ಸುತೇಷ್ಟಷ್ಟಮತಾಂ ಗತಃ ಸನ್ .
ಸ ತ್ವಾಂ ನಿಹಂತಾ ಹರಿರೇವ ಶತ್ರುರಲ್ಪೋಽಪಿ ನೋಪೇಕ್ಷ್ಯ ಇತೀರ್ಯತೇ ಹಿ .. 20-9..
ಸರ್ವಾತ್ಮಜಾನಾಂ ನೃಪ ಮೇಲನೇಽಸ್ಯಾಃ ಸರ್ವೇಽಷ್ಟಮಾಃ ಸ್ಯುಃ ಪ್ರಥಮೇ ಚ
ಸರ್ವೇ .

ಮಾಯಾವಿನಂ ವಿದ್ಧಿ ಹರಿಂ ಸದೇತಿ ಗತೇ ಮುನೌ ಕ್ರೋಧಮಿಯಾಯ ಕಂಸಃ .. 20-
10..

ಸ ದೇವಕೀಸೂನುಮರಂ ಜಘಾನ ಕಾರಾಗೃಹೇ ತಾಂ ಪತಿಮಪ್ಯಬಧ್ನಾತ್ .
ತಯೋಃ ಸುತಾನ್ ಷಟ್ ಖಲು ಜಾತಮಾತ್ರಾನ್ ಹತ್ವಾ ಕೃತಂ ಸ್ವಂ ಹಿತಮೇವ
ಮೇನೇ .. 20-11..

ಕಾಯೇನ ವಾಚಾ ಮನಸೇಂದ್ರಿಯೈರ್ವಾ ಮಾ ಜಾತು ಪಾಪಂ ಕರವಾಣಿ ದೇವಿ .
ಮಮಾಸ್ತು ಸತ್ಕರ್ಮರತಿಃ ಪ್ರಿಯಸ್ತೇ ಭವಾನಿ ಭಕ್ತಂ ಕುರು ಮಾಂ ನಮಸ್ತೇ .. 20-12..

21 ಏಕವಿಂಶದಶಕಃ - ನಂದಸುತಾವತಾರಃ

ಸರ್ವೇಽಪಿ ಜೀವಾ ನಿಜಕರ್ಮಬದ್ಧಾ ಏತೇ ಷಡಾಸಂದ್ರುಹಿಣಸ್ಯ ಪೌತ್ರಾಃ .
ತನ್ನಿಂದಯಾ ದೈತ್ಯಕುಲೇ ಪ್ರಜಾತಾಃ ಪುನಶ್ಚ ಶಪ್ತಾ ಜನಕೇನ ದೈವಾತ್ .. 21-1..
ತೇನೈವ ತೇ ಶೌರಿಸುತತ್ವಮಾಪ್ತಾ ಹತಾಶ್ಚ ಕಂಸೇನ ತು ಜಾತಮಾತ್ರಾಃ .
ಶ್ರೀನಾರದೇನರ್ಷಿವರೇಣ ದೇವಿ ಜ್ಞಾತಂ ಪುರಾವೃತ್ತಮಿದಂ ಸಮಸ್ತಂ .. 21-2..
ಪ್ರಾಗ್ಧಂಪತೀ ಚಾದಿತಿಕಶ್ಯಪೌ ಹಾ ಸ್ವಕರ್ಮದೋಷೇಣ ಪುನಶ್ಚ ಜಾತೌ .
ತೌ ದೇವಕೀಶೂರಸುತೌ ಸ್ವಪುತ್ರನಾಶಾದಿಭಿದುರ್ಮಃಖಮವಾಪತುಶ್ಚ .. 21-3..
ತ್ವಂ ದೇವಕೀಸಪ್ತಮಗರ್ಭತೋ ವೈ ಗೃಹ್ಣಂತ್ಯನಂತಾಂಶಶಿಶುಂ ಸ್ವಶಕ್ತ್ಯಾ .
ನಿವೇಶ್ಯ ರೋಹಿಣ್ಯಾದರೇ ಧರಣ್ಯಾಂ ಮರ್ತ್ಯೋ ಭವೇತ್ಯಚ್ಯುತಮಾದಿಶಶ್ಚ .. 21-4..
ಪ್ರಾಕೃರ್ಮದೋಷಾತ್ಸು ಸುಹೃನ್ಮಘೋನಃ ಕ್ರುದ್ಧೇನ ಶಪ್ತೋ ಭೃಗುಣಾ ಮುರಾರಿಃ .
ದಯಾರ್ಹಸಂಸಾರಿದಶಾಮವಾಪ್ಸ್ಯನ್ ಹಾ ದೇವಕೀಗರ್ಭಮಥಾವಿವೇಶ .. 21-5..
ಪೂರ್ಣೇ ತು ಗರ್ಭೇ ಹರಿರರ್ಧರಾತ್ರೇ ಕಾರಾಗೃಹೇ ದೇವಕನಂದನಾಯಾಃ .
ಜಜ್ಞೇ ಸುತೇಷ್ಟಷ್ಟಮತಾಮವಾಪ್ತಃ ಶೌರಿರ್ವಿಮುಕ್ತೋ ನಿಗಡೈಶ್ಚ ಬಂಧಾತ್ .. 21-6..
ವ್ರೋಮೋತ್ಥವಾಕ್ಯೇನ ತವೈವ ಬಾಲಂ ಗೃಹ್ಣನ್ನದೃಷ್ಟಃ ಖಲು ಗೇಹಪಾಲ್ಯೈಃ .
ನಿದ್ರಾಂ ಗತೈಸ್ತ್ವ ದ್ವಿವೃತೇನ ಶೌರಿದ್ವಾರೇಣ ಯಾತೋ ಬಹಿರಾತ್ತತೋಷಂ .. 21-7..

ತ್ವಂ ಸ್ವೇಚ್ಛಯಾ ಗೋಪಕುಲೇ ಯಶೋದಾನಂದಾತ್ಮಜಾ ಸ್ವಾಪಿತಜೀವಜಾಲೇ .
 ಅಜಾಯಥಾ ಭಕ್ತಜನಾರ್ತಿಹಂತ್ರೀ ಸರ್ವಂ ನಿಯಂತ್ರೀ ಸಕಲಾರ್ಥದಾತ್ರೀ .. 21-8..
 ತವ ಪ್ರಭಾವಾದ್ವಸುದೇವ ಏಕೋ ಗಚ್ಛನ್ನಭೀತೋ ಯಮುನಾಮಯತ್ನಂ .
 ತೀರ್ತ್ವಾ ನದೀಂ ಗೋಕುಲಮಾಪ ತತ್ರ ದಾಸ್ಯಾಃ ಕರೇ ಸ್ವಂ ತನಯಂ ದದೌ ಚ ..
 21-9..

ತಯೈವ ದತ್ತಾಮಥ ಬಾಲಿಕಾಂ ತ್ವಾಮಾದಾಯ ಶೀಘ್ರಂ ಸ ತತೋ ನಿವೃತ್ತಃ .
 ಕಾರಾಗೃಹಂ ಪ್ರಾಪ್ಯ ದದೌ ಪ್ರಿಯಾಯೈ ಸ ಚಾಭವತ್ಪೂರ್ವದೇವ ಬದ್ಧಃ .. 21-10..
 ತ್ವದ್ರೋದನೋತ್ಥಾಪಿತಗೇಹಪಾಲೈರ್ನಿವೇದಿತೋ ಭೋಜಪತಿಃ ಸಮೇತ್ಯ .
 ತ್ವಾಂ ಪಾದಯುಗ್ಮಗ್ರಹಣೇನ ಕುರ್ವನ್ನಧಃಶಿರಸ್ಕಾಂ ನಿರಗಾದ್ಗ್ರಹಾಂತಾತ್ .. 21-11..
 ಸ ಪೋಥಯಾಮಾಸ ಶಿಲಾತಲೇ ತ್ವಾಂ ಸದ್ಯಃ ಸಮುತ್ಪತ್ಯ ಕರಾದಮುಷ್ಯ .
 ದಿವಿ ಸ್ಥಿತಾ ಶಂಖಗದಾದಿಹಸ್ತಾ ಸುರೈಃ ಸ್ತುತಾ ಸ್ತೇರಮುಖೀ ತ್ವಮಾತ್ಮ .. 21-12..
 ವಧೇನ ಕಿಂ ಮೇ ತವ ಕಂಸ ಜಾತಸ್ತವಾಂತಕಃ ಕ್ವಾಪ್ಯವಿದೂರದೇಶೇ .
 ಮಾ ದ್ರುಹ್ಯತಾಂ ಸಾಧುಜನೋ ಹಿತಂ ಸ್ವಂ ವಿಚಿಂತಯೇತ್ಯುಕ್ತವತೀ ತಿರೋಽಭೂಃ
 .. 21-13..

ಸ ಭೋಜರಾಟ್ ಸ್ವಾಂತಕನಾಶನಾಯ ಸರ್ವಾನ್ ಶಿಶೂನ್ ಹಂತುಮರಂ
 ಬಲಿಷ್ಠಾನ್ .
 ವತ್ಸಾಘಮುಖ್ಯಾನಸುರಾನ್ನಿಯುಜ್ಯ ಕೃತಾರ್ಥಮಾತ್ಮಾನಮಮನ್ಯತೋಚ್ಛೈಃ .. 21-
 14..
 ಕಂಸೋಽಸ್ತಿ ಮೇ ಚೇತಸಿ ಕಾಮಲೋಭಕ್ರೋಧಾದಿಮಂತ್ರಿಪ್ರವರೈಃ ಸಮೇತಃ .
 ಸದ್ಭಾವಹಂತಾ ಖಲು ನಂದಪುತ್ರಿ ತಂ ನಾಶಯ ತ್ವಚ್ಚರಣಂ ನಮಾಮಿ .. 21-15..

22 ದ್ವಾವಿಂಶದಶಕಃ - ಕೃಷ್ಣಕಥಾ

ಶ್ರಿಯಃಪತಿಗೋರ್ಮಲಮೂತ್ರಗಂಧಿನೃಸ್ತಪ್ರಭೋ ಗೋಪಕುಲೇ ವಿಷಣ್ಣಃ .
 ಕೃಷ್ಣಾಭಿಧೋ ವತ್ಸಬಕಾದಿಭೀತೋ ರುದನ್ ಸದಾ ದೇವೀ ನಿನಾಯ ಬಾಲ್ಯಂ .. 22-
 1..
 ಹೈಯಂಗವೀನಂ ಮಥಿತಂ ಪಯಶ್ಚ ಗೋಪೀರ್ವಿಲಜ್ಜಃ ಸತತಂ ಯಯಾಚೇ .
 ಸ ಚಾಂಬಯಾ ಗೋರಸಚೌರ್ಯಚುಂಚುರುಲೂಖಲೇ ಪಾಶವರೇಣ ಬದ್ಧಃ .. 22-2..
 ವನೇಷು ಭೀಮಾತಪಶುಷ್ಯಗಾತ್ರೋ ಗಾಶ್ಚಾರಯನ್ ಕಂಟಕವಿದ್ಧಪಾದಃ .
 ವನ್ಯಾಂಬುಪಾಯೀ ಫಲಮೂಲಭಕ್ಷೀ ದಿನೇ ದಿನೇ ಗ್ಲಾನಿಮವಾಪ ಕೃಷ್ಣಃ .. 22-3..
 ದೈವೇನ ಮುಕ್ತಃ ಸ ಚ ಗೋಪದಾಸ್ಯಾದಕ್ರೂರನೀತೋ ಮಥುರಾಂ ಪ್ರವಿಷ್ಟಃ .
 ಕಂಸಂ ನಿಹತ್ಯಾಪಿ ಹತಾಭಿಲಾಷಸ್ತತ್ರೋಗ್ರಸೇನಸ್ಯ ಬಭೂವ ದಾಸಃ .. 22-4..

ದೃಷ್ಟ್ವಾ ಜರಾಸಂಧಚಮೂಂ ಭಯೇನ ಸ ಬಂಧುಮಿತ್ರೋ ಮಥುರಾಂ ವಿಹಾಯ .
ಧಾವನ್ ಕಥಂಚಿದ್ಭಹುದುರ್ಗಮಾರ್ತಃ ಸ ದ್ವಾರಕಾದ್ವೀಪಪುರಂ ವಿವೇಶ .. 22-5..
ಸ ರುಕ್ಮಿಣೀಂ ಜಾಂಬವತೀಂ ಚ ಭಾಮಾಂ ಕನ್ಯಾಸ್ತಥಾ ದ್ವ್ಯಷ್ಟಸಹಸ್ರಮನ್ಯಾಃ .
ಸಮುದ್ವಹನ್ ಸಸ್ಮಿತನರ್ಮಲಾಪಃ ಕ್ರೀಡಾಮೃಗೋಽಭೂತ್ಸತತಂ ವಧೂನಾಂ .. 22-6..

ಸ ದಸ್ಯುವೃತ್ತಿಸ್ತಿದಿವಾಜ್ಜಹಾರ ಭಾಮಾನಿಯುಕ್ತಃ ಸುರಪಾರಿಜಾತಂ .
ಸತ್ಯಾ ಚ ತಂ ಗೋವೃಷವತ್ಸರೋಷಂ ಬದ್ಧ್ವಾ ತರೌ ದುರ್ವಚಸಾಽಭ್ಯಷಿಂಚತ್ .. 22-7..

ಶ್ರೀನಾರದಾಯಾತಿಥಯೇ ತಯಾ ಸ ದತ್ತೋಥ ಮುಕ್ತೋ ಮುನಿನಾ ಚ ನೀತಃ .
ತತಸ್ತಯಾಽಸ್ಮೈ ಕನಕಂ ಪ್ರದಾಯ ಪುನರ್ಗೃಹೀತಸ್ತಪಯಾಽಽಪ ಮೌನಂ .. 22-8..
ಸೂತೀಗೃಹಾದ್ವೀಷ್ಮಕಜಾಸುತೇ ಸ ಪ್ರದ್ಯುಮ್ನನಾಮ್ನೀಶ್ವರಿ ಶಂಬರೇಣ .
ಹೃತೇ ಶಿಶೌ ನಿರ್ಮಥಿತಾಭಿಮಾನ ಉಚ್ಚೈ ರುದಂಸ್ತ್ವಾಂ ಶರಣಂ ಪ್ರಪನ್ನಃ .. 22-9..
ಪುತ್ರಾರ್ಥಿನೀಂ ಜಾಂಬವತೀಮಪುತ್ರಾಂ ಸ ತೋಷಯಿಷ್ಯನ್ಮುಪಮನ್ಯುಶಿಷ್ಯಃ .
ಮುಂಡೀ ಚ ದಂಡೀ ಚ ಶಿವಸ್ಯ ಶೈಲೇ ಮಂತ್ರಂ ಜಪನ್ ಘೋರತಪಶ್ಚಕಾರ .. 22-10..
ವರೇಣ ಭರ್ಗಸ್ಯ ದಶಾತ್ಮಜಾನ್ ಸಾ ಪ್ರಾಸೂತ ಸರ್ವಾ ದಯಿತಾಶ್ಚ ಶೌರೀಃ .
ತಥೈವ ಲಬ್ಧ್ವಾ ಸ ಸುತಾಯುತಾನಿ ಸುಖಂ ನ ಲೇಭೇ ನಿಜಕರ್ಮದೋಷಾತ್ .. 22-11..

ಶಾಪಾದೃಷೀಣಾಂ ಧೃತರಾಷ್ಟ್ರಪತ್ನ್ಯಾಶ್ಚಾನೋನ್ಯವೈರೇಣ ಕೃತಾಹವೇಷು .
ಸರ್ವೇ ಹತಾ ಹಂತ ಕುಲಂ ಯದೂನಾಂ ಮಹತ್ಪ್ರದಗ್ಧಂ ವನಮಗ್ನಿನೇವ .. 22-12..
ವ್ಯಾಧೇಷುವಿದ್ಧೋ ಮೃತಿಮಾಪ ಕೃಷ್ಣಃ ಕುಶಸ್ಥಲೀ ಚಾಬ್ಧಿಜಲಾಪ್ಲತಾಽಭೂತ್ .
ಹಾ ಜಹ್ನಿರೇ ದಸ್ಯುಭಿರೇನಸಾಽಷ್ಣಾವಕ್ರಸ್ಯ ಶಾಪೇನ ಯದುಸ್ತ್ರಿಯಶ್ಚ .. 22-13..
ಏವಂ ಹರಿಃ ಕರ್ಮಫಲಾನ್ಯಭುಂಕ್ತ ನ ಕೋಽಪಿ ಮುಚ್ಯೇತ ಚ ಕರ್ಮಬಂಧಾತ್ .
ದುಃಖಂ ತ್ವಭಕ್ತಸ್ಯ ಸುದುಸ್ಸಹಂ ಸ್ಯಾದ್ಭಕ್ತಸ್ಯ ತೇ ತತ್ಸುಸಹಂ ಭವೇಚ್ಚ .. 22-14..
ಜಾನಾಸ್ಯಹಂ ತೇ ಪದಯೋರಭಕ್ತೋ ಭಕ್ತೋ ನು ಕಿಂ ವೇತಿ ನ ಚೈವ ಜಾನೇ .
ತ್ವಂ ಸರ್ವಶಕ್ತಾ ಕುರು ಮಾಂ ಸುಶಕ್ತಂ ಸರ್ವತ್ರ ಭೂಯೋಽಪಿ ಶಿವೇ ನಮಸ್ತೇ .. 22-15..

23 ತ್ರಯೋವಿಂಶದಶಕಃ - ಮಹಾಲಕ್ಷ್ಮ್ಯವತಾರಃ

ರಂಭಸ್ಯ ಪುತ್ರೋ ಮಹಿಷಾಸುರಃ ಪ್ರಾಕ್ ತೀವ್ರೈಸ್ತಪೋಭಿದ್ರುಹಿಣಾತ್ಪ್ರಸನ್ನಾತ್ .
ಅವಧ್ಯತಾಂ ಪುಂಭಿರವಾಪ್ಯ ಧೃಷ್ಟೋ ನ ಮೇ ಮೃತಿಃ ಸ್ಯಾದಿತಿ ಚ ವ್ಯಚಿಂತೀತ್ .. 23-1..

ಸ ಚಿಕ್ಷುರಾದ್ಯೈರಸುರೈಃ ಸಮೇತಃ ಶಕ್ರಾದಿದೇವಾನ್ಯುಧಿ ಪದ್ಮಜಂ ಚ .
 ರುದ್ರಂ ಚ ವಿಷ್ಣುಂ ಚ ವಿಜಿತ್ಯ ನಾಕೇ ವಸನ್ ಬಲಾದ್ಯಜ್ಞಹವಿರ್ಜಹಾರ .. 23-2..
 ಚಿರಂ ಭೃಶಂ ದೈತ್ಯನಿಪೀಡಿತಾಸ್ತೇ ದೇವಾಃ ಸಮಂ ಪದ್ಮಜಶಂಕರಾಭ್ಯಾಂ .
 ಹರಿಂ ಸಮೇತ್ಯಾಸುರದೌಷ್ಟ್ಯಮೂಚೂಸ್ತಾಂ ಸಂಸ್ಮರನ್ ದೇವಿ ಮುರಾರಿರಾಹ ..
 23-3..
 ಸುರಾ ವಯಂ ತೇನ ರಣೇಽತಿಘೋರೇ ಪರಾಜಿತಾ ದೈತ್ಯವರೋ ಬಲಿಷ್ಠಃ .
 ಮತ್ತೋ ಭೃಶಂ ಪುಂಭಿರವಧ್ಯಭಾವಾನ್ನ ನಃ ಸ್ತ್ರಿಯೋ ಯುದ್ಧವಿಚಕ್ಷಣಾಶ್ಚ .. 23-4..
 ತೇಜೋಭಿರೇಕಾ ಭವತೀಹ ನಶ್ಚೇತ್ಸೈವಾಸುರಾನ್ ಭೀಮಬಲಾನ್ನಿಹಂತಾ .
 ಯಥಾ ಭವತ್ಯೇತದರಂ ತಥೈವ ಸಂಪ್ರಾರ್ಥಯಾಮೋವತು ನೋ ಮಹೇಶೀ .. 23-
 5..
 ಏವಂ ಹರೌ ವಕ್ತರಿ ಪದ್ಮಜಾತಾತ್ತೇಜೋಽಭವದ್ರಾಜಸರಕ್ತವರ್ಣಂ .
 ಶಿವಾದಭೂತ್ತಾಮಸರೌಪ್ಯವರ್ಣಂ ನೀಲಪ್ರಭಂ ಸಾತ್ವಿ ಕಮಚ್ಯುತಾಚ್ಚ .. 23-6..
 ತೇಜಾಂಸ್ಯಭೂವನ್ ವಿವಿಧಾನಿ ಶಕ್ರಮುಖಾಮರೇಭ್ಯೋ ಮಿಷತೋಽಖಿಲಸ್ಯ .
 ಸಮ್ಯೋಗತಸ್ತಾನ್ಯಚಿರೇಣ ಮಾತಃ ಸ್ತ್ರೀರೂಪಮಷ್ಟಾದಶಹಸ್ತಮಾಪುಃ .. 23-7..
 ತತ್ತು ತ್ವಮಾಸೀಃ ಶುಭದೇ ಮಹಾಲಕ್ಷ್ಮ್ಯಾಖ್ಯಾ ಜಗನ್ಮೋಹನಮೋಹನಾಂಗೀ .
 ತ್ವಂ ಹ್ಯೇವ ಭಕ್ತಾಭಯದಾನದಕ್ಷಾ ಭಕ್ತದ್ರುಹಾಂ ಭೀತಿಕರೀ ಚ ದೇವಿ .. 23-8..
 ಸದ್ಯಸ್ತ್ವ ಮುಚ್ಛೈಶ್ಚಕೃಷೇಽಟ್ಟಹಾಸಂ ಸುರಾಃ ಪ್ರಹೃಷ್ಟಾ ವಸುಧಾ ಚಕಂಪೇ .
 ಚುಕ್ಷೋಭ ಸಿಂಧುರ್ಗಿರಯೋ ವಿಚೇಲುರ್ದೈತ್ಯಶ್ಚ ಮತ್ತೋ ಮಹಿಷಶ್ಚುಕೋಪ .. 23-
 9..
 ತ್ವಾಂ ಸುಂದರೀಂ ಚಾರಮುಖಾತ್ ಸ ದೈತ್ಯೋ ವಿಜ್ಞಾಯ ಕಾಮೀ ವಿಸಸರ್ಜ
 ದೂತಂ .
 ಸ ಚೇಶ್ವರೀಂ ದೈತ್ಯಗುಣಾನ್ ಪ್ರವಕ್ತಾ ತ್ವಾಂ ನೇತುಕಾಮೋ ವಿಫಲೋದ್ಯಮೋಽಭೂತ್
 .. 23-10..
 ಪ್ರಲೋಭನೈಸ್ತಾ ಮಥ ದೇವಶಕ್ತಿಂ ಜ್ಞಾತ್ವಾಽಪಿ ವಾಕ್ಯೈರನುನೇತುಕಾಮಃ .
 ಏಕೈಕಶಃ ಪ್ರೇಷಯತಿಷ್ಮ ದೂತಾನ್ ತ್ವಾಂ ಕಾಮಿನೀಂ ಕರ್ತುಮಿಮೇ ನ ಶೇಕುಃ ..
 23-11..
 ಅವೇಹಿ ಮಾಂ ಪುಚ್ಛವಿಷಾಣಹೀನಂ ಭಾರಂ ವಹಂತಂ ಮಹಿಷಂ ದ್ವಿಪಾದಂ .
 ಹಿಂಸಂತಿ ಮಾಂ ಸ್ವರ್ಥಿಜನಾಸ್ತ್ವ ಮೇವ ರಕ್ಷಾಕರೀ ಮೇ ಶುಭದೇ ನಮಸ್ತೇ .. 23-12..

24 ಚತುರ್ವಿಂಶದಶಕಃ - ಮಹಿಷಾಸುರವಧಂ - ದೇವೀಸ್ತುತಿಃ
 ದೇವಿ ತ್ವಯಾ ಬಾಷ್ಪಲದುರ್ಮುಖಾದಿದೈತ್ಯೇಷು ವೀರೇಷು ರಣೇ ಹತೇಷು .

ಸದ್ವಾಕ್ಯತಸ್ತಾಮನುನೇತುಕಾಮೋ ಮೋಘಪ್ರಯತ್ನೋ ಮಹಿಷಶ್ಚಕೋಪ .. 24-

1..

ತ್ವಾಂ ಕಾಮರೂಪಃ ಖುರಪುಚ್ಛಶೃಂಗೈರ್ನಾನಾಸ್ತಶಸ್ತ್ರೈಶ್ಚ ಭೃಶಂ ಪ್ರಹರ್ತಾಃ .
ಗರ್ಜನ್ ವಿನಿಂದನ್ ಪ್ರಹಸನ್ ಧರಿತ್ರೀಂ ಪ್ರಕಂಪಯಂಶ್ಚಾಸುರರಾಡ್ಯಯೋಧ ..

24-2..

ಜಪಾರುಣಾಕ್ಷೀ ಮಧುಪಾನತುಷ್ಟಾ ತ್ವಂ ಚಾರಿಣಾಸರೇರ್ಮಹಿಷಸ್ಯ ಕಂಠಂ .
ಭಿತ್ತಾ ಶಿರೋ ಭೂಮಿತಲೇ ನಿಪಾತ್ಯ ರಣಾಂಗಣಸ್ಥಾ ವಿಬುದ್ಧೈಃ ಸ್ತುತಾಸಭೂಃ .. 24-3..
ಮಾತಸ್ತ್ವಯಾ ನೋ ವಿಪದೋ ನಿರಸ್ತಾ ಅಶಕ್ಯಮನ್ಯೈರಿದಮದ್ಭುತಾಂಗಿ .

ಬ್ರಹ್ಮಾಂಡಸರ್ಗಸಿಂಧಿನಾಶಕರ್ತ್ರೀಂ ಕಸ್ತ್ವಾಂ ಜಯೇತ್ ಕೇನ ಕಥಂ ಕುತೋ ವಾ .. 24-

4..

ವಿದ್ಯಾಸ್ವರೂಪಾಸಿ ಮಹೇಶಿ ಯಸ್ಮಿನ್ ಸ ವೈ ಪರೇಷಾಂ ಸುಖದಃ ಕವಿಶ್ಚ .
ತ್ವಂ ವರ್ತಸೇ ಯತ್ರ ಸದಾಸಪ್ಯವಿದ್ಯಾಸ್ವರೂಪಿಣೀ ಸ ತ್ವಧಮಃ ಪಶುಃ ಸ್ಯಾತ್ .. 24-5..
ಕೃಪಾಕಟಾಕ್ಷಾಸ್ತವ ದೇವಿ ಯಸ್ಮಿನ್ ಪತಂತಿ ತಸ್ಯಾತ್ಮಜವಿತ್ತದಾರಾಃ .

ಯಚ್ಚಂತಿ ಸೌಖ್ಯಂ ನ ಪತಂತಿ ಯಸ್ಮಿನ್ ತ ಏವ ದುಃಖಂ ದದತೇಸ್ಯ ನೂನಂ ..

24-6..

ಪಶ್ಯಾಮ ನಿತ್ಯಂ ತವ ರೂಪಮೇತತ್ಕಥಾಶ್ಚ ನಾಮಾನಿ ಚ ಕೀರ್ತಯಾಮ .
ನಮಾಮ ಮೂರ್ಧ್ನಾ ಪದಪಂಕಜೇ ತೇ ಸ್ಮರಾಮ ಕಾರುಣ್ಯಮಹಾಪ್ರವಾಹಂ .. 24-

7..

ತ್ವಮೇವ ಮಾತಾಸಿ ದಿವೌಕಸಾಂ ನೋ ನಾನ್ಯಾ ದ್ವಿತೀಯಾ ಹಿತದಾನದಕ್ಷಾ .
ಅನ್ಯೇ ಸುತಾ ವಾ ತವ ಸಂತಿ ನೋ ವಾ ನ ರಕ್ಷಿತಾ ನಸ್ತ್ವದೃತೇ ಮಹೇಶಿ .. 24-8..

ಕ್ಷತ್ವಂ ವಯಂ ಕ್ಷೇತಿ ವಿಚಿಂತ್ಯ ಸರ್ವಂ ಕ್ಷಮಸ್ವ ನೋ ದೇವ್ಯಪರಾಧಜಾಲಂ .
ಯದಾ ಯದಾ ನೋ ವಿಪದೋ ಭವಂತಿ ತದಾ ತದಾ ಪಾಲಯ ಪಾಲಯಾಸ್ಮಾನ್

.. 24-9..

ಇತಿ ಸ್ತುವತ್ಸು ತ್ರಿದಶೇಷು ಸದ್ಯಃ ಕೃಪಾಶ್ರುನೇತ್ಸೈವ ತಿರೋದಧಾಥ .
ತತೋ ಜಗದ್ದೇವಿ ವಿಭೂತಿಪೂರ್ಣಂ ಬಭೂವ ಧರ್ಮಿಷ್ಯಸಮಸ್ತಜೀವಂ .. 24-10..

ತ್ವಾಂ ಸಂಸ್ಮರೇಯಂ ನ ಚ ವಾ ಸ್ಮರೇಯಂ ವಿಪತ್ಸು ಮಾ ವಿಸ್ಮರ ಮಾಂ ವಿಮೂಢಂ

.

ರುದನ್ ಬಿಡಾಲಾರ್ಭಕವನ್ನ ಕಿಂಚಿಚ್ಛಕ್ನೋಮಿ ಕರ್ತುಂ ಶುಭದೇ ನಮಸ್ತೇ .. 24-11..

25 ಪಂಚವಿಂಶದಶಕಃ - ಮಹಾಸರಸ್ವತ್ಯವತಾರಃ

ಸುಂಭಾದಿವಧಂ

ಅಥಾಮರಾಃ ಶತ್ರುವಿನಾಶತ್ಯಪ್ತಾಶ್ಚಿರಾಯ ಭಕ್ತ್ಯಾ ಭವತೀಂ ಭಜಂತಃ .
ಮಂದೀಭವದ್ಭಕ್ತಿಹೃದಃ ಕ್ರಮೇಣ ಪುನಶ್ಚ ದೈತ್ಯಾಭಿಭವಂ ಸಮೀಯುಃ .. 25-1..
ಸುಂಭೋ ನಿಸುಂಭಶ್ಚ ಸಹೋದರೌ ಸ್ವೈಃ ಪ್ರಸಾದಿತಾತ್ವದ್ಭವಾತ್ಪೋಭಿಃ .
ಸ್ತ್ರೀಮಾತ್ರವಧ್ಯತ್ವಮವಾಪ್ಯ ದೇವಾನ್ ಜಿತ್ವಾ ರಣೇಽಧ್ಯೂಷತುರೈಂದ್ರಲೋಕಂ .. 25-
2..
ಭ್ರಷ್ಟಶ್ರಿಯಸ್ತೇ ತು ಗುರೂಪದೇಶಾಧಿಮಾದ್ರಿಮಾಪ್ತಾ ನುನುವುಃ ಸುರಾಸ್ತಾಂ .
ತೇಷಾಂ ಪುರಶ್ಚಾದ್ರಿಸುತಾಽಽವಿರಾಸೀತ್ಸಾ ತುಂ ಗತಾ ಸಾ ಕಿಲ ದೇವನದ್ಯಾಂ .. 25-3..
ತದ್ದೇಹಕೋಶಾತ್ತ್ವಮಜಾ ಪ್ರಜಾತಾ ಯತಃ ಪ್ರಸಿದ್ಧಾ ಖಲು ಕೌಶಿಕೀತಿ .
ಮಹಾಸರಸ್ವತ್ಯಭಿಧಾಂ ದಧಾನಾ ತ್ವಂ ರಾಜಸೀಶಕ್ತಿರಿತೀರ್ಯಸೇ ಚ .. 25-4..
ಹಿಮಾದ್ರಿಶೃಂಗೇಷು ಮನೋಹರಾಂಗೀ ಸಿಂಹಾಧಿರೂಢಾ ಮೃದುಗಾನಲೋಲಾ .
ಶ್ರೋತ್ರಾಣಿ ನೇತ್ರಾಣ್ಯಪಿ ದೇಹಭಾಜಾಂ ಚಕರ್ಷಿಥಾಷ್ಟಾದಶಬಾಹುಯುಕ್ತಾ .. 25-5..
ವಿಜ್ಞಾಯ ಸುಂಭಃ ಕಿಲ ದೂತವಾಕ್ಯಾತ್ತ್ವಾಂ ಮೋಹನಾಂಗೀಂ ದಯಿತಾಂ
ಚಿಕೀರ್ಷುಃ .
ತ್ವದಂತಿಕೇ ಪ್ರೇಷಯತಿಸ್ಮ ದೂತಾನೇಕೈಕಶಃ ಸ್ನಿಗ್ಧವಚೋವಿಲಾಸಾನ್ .. 25-6..
ತ್ವಾಂ ಪ್ರಾಪ್ಯ ತೇ ಕಾಲಿಕಯಾ ಸಮೇತಾಮೇಕೈಕಶಃ ಸುಂಭಗುಣಾನ್ ಪ್ರಭಾಷ್ಯ .
ಪತ್ನೀ ಭವಾಸ್ಯೇತಿ ಕೃತೋಪದೇಶಾಸ್ತತ್ಪ್ರಾತಿಕುಲ್ಯಾತ್ಕುಪಿತಾ ಬಭೂವುಃ .. 25-7..
ಸುಂಭಾಜ್ಞಯಾ ಧೂಮ್ರವಿಲೋಚನಾಖ್ಯೋ ರಣೋದ್ಯತಃ ಕಾಲಿಕಯಾ
ಹತೋಽಭೂತ್ .
ಚಂಡಂ ಚ ಮುಂಡಂ ಚ ನಿಹತ್ಯ ಕಾಲೀ ತ್ವತ್ಪಾಲಜಾ ತದ್ರುಧಿರಂ ಪಪೌ ಚ .. 25-8..
ಚಾಮುಂಡಿಕೇತಿ ಪ್ರಥಿತಾ ತತಃ ಸಾ ತ್ವಾಂ ರಕ್ತಬೀಜೋಽಧ ಯುಯುತ್ಪುರಾಪ .
ಯದ್ರಕ್ತಬಿಂದೂದ್ಭವರಕ್ತಬೀಜಸಂಘೈರ್ಜಗದ್ವ್ಯಾಪ್ತಮಭೂದಶೇಷಂ .. 25-9..
ಬ್ರಹ್ಮೇಂದ್ರಪಾಶ್ಯಾದಿಕದೇವಶಕ್ತಿಕೋಟ್ಯೋ ರಣಂ ಚಕ್ರರಾತಿಸಂಘೈಃ .
ತತ್ಸಂಗರಂ ವರ್ಣಯಿತುಂ ನ ಶಕ್ತಃ ಸಹಸ್ರಜಿಹ್ವೋಽಪಿ ಪುನಃ ಕಿಮನ್ಯೇ .. 25-10..
ರಣೇಽತಿಘೋರೇ ವಿವೃತಾನನಾ ಸಾ ಕಾಲೀ ಸ್ವಜಿಹ್ವಾಂ ಖಲು ಚಾಲಯಂತಿ .
ತ್ವಚ್ಛಸ್ತ್ರಕೃತ್ವಾಖಿಲರಕ್ತಬೀಜರಕ್ತಂ ಪಪೌ ಗರ್ಜನಭೀತದೈತ್ಯಾ .. 25-11..
ತ್ವಯಾ ನಿಸುಂಭಸ್ಯ ಶೀರೋ ನಿಕೃತ್ತಂ ಸುಂಭಸ್ಯ ತತ್ಕಾಲಿಕಯಾಽಪಿ ಚಾಂತೇ .
ಅನ್ಯೇಽಸುರಾಸ್ತಾಂ ಶಿರನಾ ಪ್ರಣಮ್ಯ ಪಾತಾಲಮಾಪುಸ್ತ್ವ ದನುಗ್ರಹೇಣ .. 25-12..
ಹತೇಷು ದೇವಾ ರಿಪುಷು ಪ್ರಣಮ್ಯ ತ್ವಾಂ ತುಷ್ಟುವುಃ ಸ್ವರ್ಗಮಗುಃ ಪುನಶ್ಚ .
ತೇ ಪೂರ್ವವದ್ಯಜ್ಞಹವಿರ್ಹರಂತೋ ಭೂಮಾವವರ್ಷನ್ ಜಹೃಷುಶ್ಚ ಮರ್ತ್ಯಾಃ ..
25-13..
ಮಾತರ್ಮದೀಯೇ ಹೃದಿ ಸಂತಿ ದಂಭದರ್ಪಾಭಿಮಾನಾದ್ಯಸುರಾ ಬಲಿಷ್ಠಾಃ .

ನಿಹತ್ಯ ತಾನ್ ದೇಹ್ಯಭಯಂ ಸುಖಂ ಚ ತ್ವಮೇವ ಮಾತಾ ಮಮ ತೇ ನಮೋಽಸ್ತು
.. 25-14..

26 ಷಡ್ವಿಂಶದಶಕಃ - ಸುರಧಕಥಾ

ರಾಜಾ ಪುರಾಽಽಸಿತ್ ಸುರಥಾಭಿಧಾನಃ ಸ್ವಾರೋಚಿಷೇ ಚೈತ್ರಕುಲಾವತಂಸಃ .
ಮನ್ವಂತರೇ ಸತ್ಯರತೋ ವದಾನ್ಯಃ ಸಮ್ಯಕ್ಪ್ರಜಾಪಾಲನಮಾತ್ರನಿಷ್ಠಃ .. 26-1..
ವೀರೋಽಪಿ ದೈವಾತ್ಸಮರೇ ಸ ಕೋಲಾವಿಧ್ವಂಸಿಭಿಃ ಶತ್ರುಬಲೈರ್ಜಿತಃ ಸನ್ .
ತ್ಯಕ್ತ್ವಾ ಸ್ವರಾಜ್ಯಂ ವನಮೇತ್ಯ ಶಾಂತಂ ಸುಮೇಧಸಂ ಪ್ರಾಪ ಮುನಿಂ ಶರಣ್ಯಂ ..
26-2..

ತಪೋವನಂ ನಿರ್ಭಯಮಾವಸಂದ್ರಮಚ್ಛಾಯಾಶ್ರಿತಃ ಶೀತಲವಾತಪೃಕ್ತಃ .
ಸ ಏಕದಾ ರಾಜ್ಯಗೃಹಾದಿಚಿಂತಾಪರ್ಯಾಕುಲಃ ಕಂಚಿದಪಶ್ಯದಾತಂ .. 26-3..
ರಾಜಾ ತಮೂಚೇ ಸುರಥೋಽಸ್ಮಿ ನಾಮ್ನಾ ಜಿತೋಽರಿಭಿರ್ಭ್ರಷ್ಟವಿಭೂತಿಜಾಲಃ .
ಗೃಹಾದಿಚಿಂತಾಮಧಿತಾಂತರಂಗಃ ಕುತೋಽಸಿ ಕಸ್ತ್ವಂ ವದ ಮಾಂ ಸಮಸ್ತಂ .. 26-4..
ಶ್ರುತ್ವೇತಿ ಸ ಪ್ರತ್ಯವದತ್ಸಮಾಧಿನಾಮಾಽಸ್ಮಿ ವೈಶ್ಯೋ ಹೃತಸರ್ವವಿತ್ತಃ .
ಪತ್ನೀಸುತಾದ್ಯೈಃ ಸ್ವಗೃಹಾನ್ನಿರಸ್ತಸ್ತಥಾಽಪಿ ಸೋತ್ಕಂಠಮಿಮಾನ್ ಸ್ಮರಾಮಿ .. 26-5..
ಅನೇನ ಸಾಕಂ ಸುರಥೋ ವಿನೀತೋ ಮುನಿಂ ಪ್ರಣಮ್ಯಾಹ ಸಮಾಧಿನಾಮಾ .
ಗೃಹಾನ್ನಿರಸ್ತೋಽಪಿ ಗೃಹಾದಿಚಿಂತಾಂ ಕರೋತಿ ಸೋತ್ಕಂಠಮಯಂ ಮಹರ್ಷೇ .. 26-
6..

ಬ್ರಹ್ಮೈವ ಸತ್ಯಂ ಪರಮದ್ವಿತೀಯಂ ಮಿಥ್ಯಾ ಜಗತ್ಸರ್ವಮಿದಂ ಚ ಜಾನೇ .
ತಥಾಽಪಿ ಮಾಂ ಬಾಧತ ಏವ ರಾಜ್ಯಗೃಹಾದಿಚಿಂತಾ ವದ ತಸ್ಯ ಹೇತುಂ .. 26-7..
ಊಚೇ ತಪಸ್ವೀ ಶೃಣು ಭೂಪ ಮಾಯಾ ಸರ್ವಸ್ಯ ಹೇತುಃ ಸಗುಣಾಽಗುಣಾ ಸಾ .
ಬಂಧಂ ಚ ಮೋಕ್ಷಂ ಚ ಕರೋತಿ ಸೈವ ಸರ್ವೇಽಪಿ ಮಾಯಾವಶಗಾ ಭವಂತಿ .. 26-8..
ಜ್ಞಾನಂ ಹರೇರಸ್ತಿ ವಿಧೇಶ್ಚ ಕಿಂತು ಕ್ಷಚಿತ್ಕದಾಚಿನ್ನಿಲಿತೌ ಮಿಥಸ್ತೌ .
ವಿಮೋಹಿತೌ ಕಸ್ತ್ವ ಮರೇ ನು ಕಸ್ತ್ವ ಮೇವಂ ವಿವಾದಂ ಕಿಲ ಚಕ್ರತುಃ ಸ್ಮ .. 26-9..
ಜ್ಞಾನಂ ದ್ವಿದೈಕಂ ತ್ವಪರೋಕ್ಷಮನ್ಯತ್ಪರೋಕ್ಷಮಪ್ಯೇತದವೇಹಿ ರಾಜನ್ .
ಆದ್ಯಂ ಮಹೇಶ್ಯಾಃ ಕೃಪಯಾ ವಿರಕ್ತ್ಯಾ ಭಕ್ತ್ಯಾ ಮಹತ್ಸಂಗಮತಶ್ಚ ಲಭ್ಯಂ .. 26-10..
ಯ ಏತದಾಪೋತಿ ಸ ಸರ್ವಮುಕ್ತೋ ದ್ವೇಷಶ್ಚ ರಾಗಶ್ಚ ನ ತಸ್ಯ ಭೂಪ .
ಜ್ಞಾನಂ ದ್ವಿತೀಯಂ ಖಲು ಶಾಸ್ತ್ರವಾಕ್ಯವಿಚಾರತೋ ಬುದ್ಧಿಮತೈವ ಲಭ್ಯಂ .. 26-11..
ಶಮಾದಿಹೀನೋ ನ ಚ ಶಾಸ್ತ್ರವಾಕ್ಯವಿಚಾರಮಾತ್ರೇಣ ವಿಮುಕ್ತಿಮೇತಿ .
ದೇವ್ಯಾಃ ಕಟಾಕ್ಷೈರ್ಲಭತೇ ಚ ಭುಕ್ತಿಂ ಮುಕ್ತಿಂ ಚ ಸಾ ಕೇವಲಭಕ್ತಿಗಮ್ಯಾ .. 26-12..
ಸಂಪೂಜ್ಯ ತಾಂ ಸಾಕಮನೇನ ದುರ್ಗಾಂ ಕೃತ್ವಾ ಪ್ರಸನ್ನಾಂ ಸ್ವಹಿತಂ ಲಭಸ್ವ .

ಶ್ರುತ್ವಾ ಮುನೇರ್ವಾಕ್ಯಮುಭೌ ಮಹೇಶಿ ತ್ವಾಂ ಪೂಜಯಾಮಾಸತುರಿದ್ಧಭಕ್ತ್ಯಾ .. 26-13..

ವರ್ಷದ್ವಯಾಂತೇ ಭವತೀಂ ಸಮೀಕ್ಷ್ಯ ಸ್ವಪ್ನೇ ಸತೋಷಾವಪಿ ತಾವತ್ವಪ್ತಾ .

ದಿದೃಕ್ಷಯಾ ಜಾಗ್ರತಿ ಚಾಪಿ ಭಕ್ತವಾಚೇರತುದ್ವೌರ್ವ ಕರಿನವೃತಾನಿ .. 26-14..

ವರ್ಷತ್ರಯಾಂತೇ ಸುಮುಖೀಂ ಪ್ರಸನ್ನಾಂ ತ್ವಾಂ ವೀಕ್ಷ್ಯ ತೌ ತುಷ್ಟುವತುಃ ಪ್ರಹೃಷ್ಟೌ

ದೈವಾತ್ಮಮಾಧಿಸ್ತ್ವ ದನುಗ್ರಹೇಣ ಲಬ್ಧ್ವಾ ಪರಂ ಜ್ಞಾನಮವಾಪ ಮುಕ್ತಿಂ .. 26-15..

ಭೋಗಾವಿರಕ್ತಃ ಸುರಥಸ್ತು ಶೀಘ್ರಂ ನಿಷ್ಕಂಟಕಂ ರಾಜ್ಯಮವಾಪ ಭೂಯಃ .

ಮನ್ವಂತರೇ ಭೂಪತಿರಷ್ಟಮೇ ಸ ಸಾವರ್ಣಿನಾಮಾ ಚ ಮನುರ್ಬಭೂವ .. 26-16..

ತ್ವಂ ಭುಕ್ತಿಕಾಮಾಯ ದದಾಸಿ ಭೋಗಂ ಮುಮುಕ್ಷವೇ ಸಂಸೃತಿಮೋಚನಂ ಚ .

ಕಿಂಚಿನ್ನ ಪೃಚ್ಛಾಮಿ ಪರಂ ವಿಮೂಢೋ ನಮಾಮಿ ತೇ ಪಾದಸರೋಜಯುಗ್ಮಂ ..

26-17..

27 ಸಪ್ತವಿಂಶದಶಕಃ - ಶತಾಕ್ಷ್ಯವತಾರಃ

ದೈತ್ಯಃ ಪುರಾ ಕಶ್ಚನ ದುರ್ಗಮಾಖ್ಯಃ ಪ್ರಸಾದಿತಾತ್ವದ್ಭವಾತ್ತಪೋಭಿಃ .

ಅವೈದಿಕಂ ವೈದಿಕಮಪ್ಯಗೃಹ್ಣಾನ್ಮಂತ್ರಂ ಸಮಸ್ತಂ ದಿವಿಷಜ್ಜಯೈಷೀ .. 27-1..

ವೇದೇ ಗೃಹೀತೇ ದಿತಿಜೇನ ವಿಪ್ರಾಃ ಶ್ರುತಿಸ್ಥಿರಾ ವಿಸ್ಮೃತವೇದಮಂತ್ರಾಃ .

ಸಾಂಧ್ಯಾನಿ ಕರ್ಮಾಣ್ಯಪಿ ನೈವ ಚಕ್ರುಃ ಕ್ಷಿತಿಸ್ತ್ವ ವೇದಾಧ್ಯಯನಾ ಬಭೂವ .. 27-2..

ಹೃತೇಷು ಮಂತ್ರೇಷ್ವಖಿಲೇಷು ಪೂಜಾಯಜ್ಞಾದಿ ಭೂಮೌ ನ ಕೃತಂ ಮನುಷ್ಯೈಃ .

ಸುರಾ ಅಶಕ್ತಾಸ್ತದಲಾಭಖಿನ್ನಾ ದೈತ್ಯೇನ ಯುದ್ಧೇ ಬಲಿನಾ ಜಿತಾಶ್ಚ .. 27-3..

ತ್ಯಕ್ತ್ವಾ ದಿವಂ ತೇ ಗಿರಿಗಿಹ್ವರೇಷು ನಿಲೀಯ ವರ್ಷಾಣಿ ಬಹೂನಿ ನಿನ್ಯುಃ .

ವೃಷ್ಟೇರಭಾವಾದ್ಧರಣೀ ಚ ಶುಷ್ಕಜಲಾಶಯಾ ತರ್ಷನಿಪೀಡಿತಾಽಭೂತ್ .. 27-4..

ಸರ್ವೇ ತೃಷಾರ್ತಾಶ್ಚ ಹಿಮಾದ್ರಿಮೇತ್ಯ ತ್ವಾಂ ಧ್ಯಾನಪೂಜಾನುತಿಭಿರ್ಭಜಂತಃ .

ಪ್ರಸಾದಯಾಮಾಸುರನೇಕಕೋಟಿಬ್ರಹ್ಮಾಂಡಕರ್ತ್ರೀಮಖಿಲಾರ್ತಿಹಂತ್ರೀಂ .. 27-5..

ದೃಷ್ಟ್ವಾ ದಯಾದ್ರಾಕ್ಷಿಶತಾ ತ್ವಮೇಭಿಃ ಕೃಪಾಶ್ರುವರ್ಷೈರ್ನವರಾತ್ರಮುವ್ಯಾಂ .

ಜಲಾಶಯಾನ್ಸೂರ್ಯಜಲಾಂಶ್ಚಕರ್ಥ ಜನಾಃ ಶತಾಕ್ಷೀತ್ಯಭಿಧಾಂ ದದುಸ್ತೇ .. 27-6..

ಕ್ಷುತ್ಪೀಡಿತಾನಾಂ ಚ ಚರಾಚರಾಣಾಂ ಸರ್ವತ್ರ ನಾನಾವಿಧಮನ್ನಮಿಷ್ಟಂ .

ಸ್ವಾದೂನಿ ಮೂಲಾನಿ ಫಲಾನಿ ಚಾದಾಃ ಶಾಕಂಭರೀತಿ ಪ್ರಥಿತಾ ತತೋಽಭೂಃ .. 27-

7..

ದೈತ್ಯಸ್ತು ವಿಜ್ಞಾಯ ಸಮಸ್ತಮಸ್ತಶಸ್ತ್ರೈಃ ಸಸೈನ್ಯಃ ಪ್ರಹರನ್ ವಪುಸ್ತೇ .

ರಣಾಂಗಣೇ ಸಾಯಕವಿದ್ಧಗಾತ್ರಃ ಸಶಬ್ದಮುವ್ಯಾಂ ತರುವತ್ಪಪಾತ .. 27-8..

ಸ ಚಾಸುರಾತ್ಮಾ ಖಲು ವೇದಮಂತ್ರಾನ್ ಚಿರಂ ಪಠಂಸ್ತ್ವಾ ಮಭಿವೀಕ್ಷಮಾಣಃ .
 ಗತಾಯುರಾವಿಶ್ಯ ಪರಾತ್ಮನಿ ತ್ವಯ್ಯವಾಪ ಮುಕ್ತಿಂ ಮಿಷತಾಂ ಸುರಾಣಾಂ .. 27-9..
 ವೇದಾನ್ವ್ಯ ತಾನಬ್ಜಭವಾನನೇ ತ್ವಂ ಪುನಶ್ಚ ನಿಕ್ಷಿಪ್ಯ ಜಗತ್ಪುರಾಣಾಂ .
 ಕೃತ್ವಾ ನುತಾ ದೇವಗಣೈರ್ನರೈಶ್ಚ ತುಷ್ಟಾ ತಿರೋಽಭೂಃ ಕರುಣಾರ್ಧನೇತ್ರಾ .. 27-10..
 ಭಕ್ತಸ್ಯ ವೈ ದುರ್ಗತಿನಾಶಿನೀ ತ್ವಂ ಸುಖಪ್ರದಾ ದುರ್ಗಮಹಂತ್ರಿ ಮಾತಃ .
 ದುರ್ಗೇತಿ ನಾಮ್ನಾ ವಿಧಿತಾ ಚ ಲೋಕೇ ವಿಚಿತ್ರರೂಪಾಸ್ತವ ದೇವಿ ಲೀಲಾಃ .. 27-11..
 ಕೋಽಪ್ಯಸ್ಮಿ ಚಿತ್ತೇ ಮಮ ದುರ್ಗಮೋಽಯಂ ಜ್ಞಾತಸ್ತ್ವಯಾ ನೈವ ಮಯಾ ತು ದೇವಿ
 ಯಃ ಸಂತತಂ ದ್ರಹ್ಯತಿ ಮೇ ತಮಾಶು ಸಂಹೃತ್ಯ ಮಾಂ ರಕ್ಷ ನಮೋ ನಮಸ್ತೇ ..
 27-12..

28 ಅಷ್ಟಾವಿಂಶದಶಕಃ - ಶಕ್ತ್ಯವಮಾನದೋಷಃ

ಹಾಲಾಹಲಾಖ್ಯಾನಸುರಾನ್ ಪುರಾ ತು ನಿಜಘ್ನತುವಿಷ್ಣುಹರೌ ರಣಾಂತೇ .
 ಸ್ತೇನೈವ ವೀರ್ಯೇಣ ಜಯೋಽಯಮೇವಂ ತೌ ಮೋಹಿತೌ ದರ್ಪಮವಾಪತುಶ್ಚ ..
 28-1..
 ತತೋ ವಿಧಿಸ್ತೌ ತರುವದ್ವಿಚೇಷ್ಟೌ ತೇಜೋವಿಹೀನಾವಭಿವೀಕ್ಷ್ಯ ಭೀತಃ .
 ನಿಮೀಲಿತಾಕ್ಷಃ ಸಕಲಂ ವಿಚಿಂತ್ಯ ಜಾನನ್ ಸುತಾನ್ ದಕ್ಷಮುಖಾನುವಾಚ .. 28-2..
 ಪುತ್ರಾ ಹರಿಂ ಪಶ್ಯತ ಧೂರ್ಜಟಿಂ ಚ ಯೌ ನಷ್ಟಶಕ್ತೀ ಖಲು ಶಕ್ತಿಕೋಪಾತ್ .
 ತತೋ ಜಗದ್ಭಾರಯುತೋಽಸ್ಮಿ ಯೂಯಂ ಶಕ್ತಿಂ ತಪೋಭಿಃ ಕುರುತ ಪ್ರಸನ್ನಾಂ ..
 28-3..
 ಶಕ್ತೇಃ ಪ್ರಸಾದೇನ ಹಿ ಪೂರ್ವವತ್ತೌ ಸ್ಯಾತಾಂ ಯಶೋವೃದ್ಧಿರನೇನ ವಃ ಸ್ಯಾತ್ .
 ಶಕ್ತಿಶ್ಚ ಯತ್ರಾವತರತ್ಯಮೋಘಮೇತತ್ಪುಲಂ ಯಾತಿ ಕೃತಾರ್ಥತಾಂ ಚ .. 28-4..
 ಶಕ್ತೇಃ ಕಟಾಕ್ಷೈರ್ಜಗತೋಽಸ್ತು ಭದ್ರಮೇವಂ ನಿಶಮ್ಯಾಶು ಹಿಮಾದ್ರಿಮೇತ್ಯ .
 ದಕ್ಷಾದಯೋ ಧ್ಯಾನಜಪಾದಿಭಿಸ್ತ್ವಾ ಮಾರಾಧ್ಯ ಭಕ್ತ್ಯಾಽಬ್ಜಶತಾನಿ ನಿನ್ಯುಃ .. 28-5..
 ದೃಷ್ಟ್ವಾ ಪುರಸ್ತೈಸ್ತು ನುತಾ ತ್ವಮಾತ್ಮ ಭೀತ್ಯಾಲಮಾರ್ತ್ಯಾ ಚ ಹಿತಂ ದದಾಮಿ .
 ಗೌರೀ ಚ ಲಕ್ಷ್ಮೀಶ್ಚ ಮಮೈವ ಶಕ್ತೀ ತೇ ಶಂಭವೇ ಪ್ರಾಗ್ ಹರಯೇ ಚ ದತ್ತೇ .. 28-6..
 ತೌ ಶಕ್ತಿಸಾಹಾಯ್ಯತ ಏವ ದೈತ್ಯಾನ್ನಿಜಘ್ನತುಃ ಸತ್ಯಮಿದಂ ತು ತಾಭ್ಯಾಂ .
 ಹಾ ವಿಸ್ಮೃತಂ ಶಕ್ತ್ಯವಮಾನದೋಷಾದ್ವಿನಷ್ಟಶಕ್ತೀ ಖಲು ತಾವಭೂತಾಂ .. 28-7..
 ತೌ ಪೂರ್ವವತ್ನ್ಯಾಮಿಹ ಶಕ್ತಿರೇಕಾ ಜಾಯೇತ ದಕ್ಷಸ್ಯ ಕುಲೇ ಮದೀಯಾ .
 ಕ್ಷೀರಾಬ್ಧಿತೋಽನ್ಯಾ ಚ ಪುರಾರಿರಾದ್ಯಾಂ ಗೃಹ್ಣಾತು ಪಶ್ಚಾದಿತರಾಂ ಚ ವಿಷ್ಣುಃ .. 28-8..
 ಸರ್ವೇ ಸ್ವಶಕ್ತಿಂ ಪರಿಪೂಜ್ಯ ಮಾಯಾಬೀಜಾದಿಮಂತ್ರಾನ್ನಿಧಿವಜ್ಜಪಂತಃ .

ವಿರಾಟ್ಸ್ವರೂಪಂ ಮಮ ರೂಪಮೇತತ್ಸಚ್ಚಿತ್ತ್ವ ರೂಪಂ ಚ ಸದಾ ಸ್ಮರೇತ .. 28-9..
 ಪ್ರಯಾತ ತುಷ್ಟಾ ಜಗತಾಂ ಶುಭಂ ಸ್ಯಾದೇವಂ ತ್ವಮಾಭಾಷ್ಯ ತಿರೋದಧಾಥ .
 ಕಾರುಣ್ಯತಸ್ತೇ ಗಿರಿಶೋ ಹರಿಶ್ಚ ಶಕ್ತಾವಭೂತಾಂ ನಿಜಕರ್ಮ ಕರ್ತುಂ .. 28-10..
 ಮಾತಃ ಕಟಾಕ್ಷಾ ಮಯೀ ತೇ ಪತಂತು ಮಾ ಮಾಸ್ತು ಮೇ ಶಕ್ಯವಮಾನಪಾಪಂ .
 ಸರ್ವಾನ್ಸ್ವಧರ್ಮಾನ್ ಕರವಾಣ್ಯಭೀತೋ ಭದ್ರಂ ಮಮ ಸ್ಯಾತ್ಸತತಂ ನಮಸ್ತೇ ..
 28-11..

29 ಏಕೋನತ್ರಿಂಶದಶಕಃ - ದೇವೀಪೀಠೋತ್ಪತ್ತಿಃ

ಅಧೈಕದಾಸದೃಶ್ಯತ ದಕ್ಷಗೇಹೇ ಶಾಕ್ತಂ ಮಹಸ್ತಚ್ಚ ಬಭೂವ ಬಾಲಾ .
 ವಿಜ್ಞಾಯ ತೇ ಶಕ್ತಿಮಿಮಾಂ ಜಗತ್ಸು ಸರ್ವೇಽಪಿ ಹೃಷ್ಟಾ ಅಭವನ್ ಕ್ಷಣಶ್ಚ .. 29-1..
 ದಕ್ಷಃ ಸ್ವಗೇಹಾಪತಿತಾಂ ಚಕಾರ ನಾಮ್ನಾ ಸತೀಂ ಪೋಷಯತಿ ಸ್ಮ ತಾಂ ಸಃ .
 ಸ್ಮರನ್ ವಚಸ್ತೇ ಗಿರಿಶಾಯ ಕಾಲೇ ಪ್ರದಾಯ ತಾಂ ದ್ವೌ ಸಮತೋಷಯಚ್ಚ .. 29-2..
 ಏವಂ ಶಿವಃಶಕ್ತಿಯುತಃ ಪುನಶ್ಚ ಬಭೂವ ಗಚ್ಛತ್ಸು ದಿನೇಷು ದಕ್ಷಃ .
 ದೈವಾಚ್ಛಿವದ್ವೇಷಮವಾಪ ದೇಹಂ ತತ್ಪೋಷಿತಂ ಸ್ವಂ ವಿಜಹೌ ಸತೀ ಚ .. 29-3..
 ದುಃಖೇನ ಕೋಪೇನ ಚ ಹಾ ಸತೀತಿ ಮುಹುರ್ವದನ್ಮುಧ್ಧೃತದಾರದೇಹಃ .
 ಬಭ್ರಾಮ ಸರ್ವತ್ರ ಹರಃ ಸುರೇಷು ಪಶ್ಯತ್ಸು ಶಾರ್ಙ್ಗೇ ಶಿವಮನ್ವಚಾರೀತ್ .. 29-4..
 ರುದ್ರಾಂಸವಿನ್ಯಸ್ತಸತೀಶರೀರಂ ವಿಷ್ಣುಃ ಶರೌಘೈರ್ಬಹುಶಶ್ಚಕರ್ತ .
 ಏಕೈಕಶಃ ಪೇತುರಮುಷ್ಯ ಖಂಡಾ ಭೂಮೌ ಶಿವೇ ಸಾಷ್ಟಶತಂ ಸ್ಥಲೇಷು .. 29-5..
 ಯತೋ ಯತಃ ಪೇತುರಿಮೇ ಸ್ಥಲಾನಿ ಸರ್ವಾಣಿ ತಾನಿ ಪ್ರಥಿತಾನಿ ಲೋಕೇ .
 ಇಮಾನಿ ಪೂತಾನಿ ಭವಾನಿ ದೇವೀಪೀಠಾನಿ ಸರ್ವಾಘಹರಾಣಿ ಭಾಂತಿ .. 29-6..
 ತ್ವಮೇಕಮೇವಾದ್ವಯಮತ್ರ ಭಿನ್ನನಾಮಾನಿ ಧೃತ್ವಾ ಖಲು ಮಂತ್ರತಂತ್ರೈಃ .
 ಸಂಪೂಜ್ಯಮಾನಾ ಶರಣಾಗತಾನಾಂ ಭುಕ್ತಿಂ ಚ ಮುಕ್ತಿಂ ಚ ದದಾಸಿ ಮಾತಃ .. 29-7..
 ನಿರ್ವಿಣ್ಣಚಿತ್ತಃ ಸ ಸತೀವಿಯೋಗಾಚ್ಛಿವಃ ಸ್ಮರಂಸ್ತ್ವಾಂ ಕುಹಚಿನ್ನಿಷಣ್ಣಃ .
 ಸಮಾಧಿಮಗ್ನೋಽಭವದೇಷ ಲೋಕಃ ಶಕ್ತಿಂ ವಿನಾ ಹಾ ವಿರಸೋಽಲಸಶ್ಚ .. 29-8..
 ಚಿಂತಾಕುಲಾ ಮೋಹಧಿಯೋ ವಿಶೀರ್ಣತೋಷಾ ಮಹಾರೋಗನಿಪೀಡಿತಾಶ್ಚ .
 ಸೌಭಾಗ್ಯಹೀನಾ ವಿಹತಾಭಿಲಾಷಾಃ ಸರ್ವೇ ಸದೋದ್ವಿಗ್ನಹೃದೋ ಬಭೂವುಃ .. 29-9..
 ಶಿವೋಽಪಿ ಶಕ್ತ್ಯಾ ಸಹಿತಃ ಕರೋತಿ ಸರ್ವಂ ವಿಯುಕ್ತಶ್ಚ ತಯಾ ಜಡಃ ಸ್ಯಾತ್ .
 ಮಾ ಮಾಸ್ತು ಮೇ ಶಕ್ತಿವಿಯೋಗ ಏಷ ದಾಸೋಽಸ್ಮಿ ಭೂಯೋ ವರದೇ ನಮಸ್ತೇ .. 29-10..

30 ತ್ರಿಂಶದಶಕಃ - ಶ್ರೀಪಾರ್ವತ್ಯವತಾರಃ

ಸಮಾಧಿಮಗ್ನೇ ಗಿರಿಶೇ ವಿರಿಂಚಾತ್ತಪಃಪ್ರಸನ್ನಾತ್ಕಿಲ ತಾರಕಾಖ್ಯಃ .
 ದೈತ್ಯೋ ವರಂ ಪ್ರಾಪ್ಯ ವಿಜಿತ್ಯ ದೇವಾನ್ ಸಬಾಂಧವಃ ಸ್ವರ್ಗಸುಖಾನ್ಯಭುಂಕ್ತ 1 ..
 ವರೈಃ ಸ ಭರ್ಗೌರಸಪುತ್ರಮಾತ್ರವಧ್ಯತ್ವಮಾಪ್ನೋಽಸ್ಯ ಚ ಪತ್ನ್ಯಭಾವಾತ್ .
 ಸರ್ವಾಧಿಪತ್ಯಂ ಸ್ವಬಲಂ ಚ ಮೋಹಾನ್ಮತ್ತೋ ಭೃಶಂ ಶಾಶ್ವತಮೇವ ಮೇನೇ .. 30-2..
 ನಷ್ಟಾಖಿಲಾಃ ಶ್ರೀಹರಯೇ ಸುರಾಸ್ತೇ ನಿವೇದಯಾಮಾಸುರಶೇಷದುಃಖಂ .
 ಸ ಚಾಹ ದೇವಾ ಅನಯೇನ ನೂನಮುಪೇಕ್ಷತೇ ನೋ ಜನನೀ ಕೃಪಾದ್ವಾರ್ .. 30-3..
 ತದ್ವಿಸ್ಮೃತೇರ್ಜಾತಮಿದಂ ಕರೇಣ ಯಷ್ಟ್ಯಾ ಚ ಯಾ ತಾಡಯತಿ ಸ್ವಪುತ್ರಂ .
 ತಾಮೇವ ಬಾಲಃ ಸ ನಿಜೇಷ್ಟದಾತ್ರೀಂ ಸಾಸ್ತ್ರಂ ರುದನ್ನಾತರಮಭ್ಯುಪೈತಿ .. 30-4..
 ಮಾತಾ ಹಿ ನಃ ಶಕ್ತಿರಿಮಾಂ ಪ್ರಸನ್ನಾಂ ಕುರ್ಯಾಮ ಭಕ್ತ್ಯಾ ತಪಸಾ ಚ ಶೀಘ್ರಂ .
 ಸರ್ವಾಪದಃ ಸೈವ ಹರಿಷ್ಯತೀತಿ ಶ್ರುತ್ವಾಮರಾಸ್ತ್ವಾಂ ನುನುವುರ್ಮಹೇಶಿ .. 30-5..
 ನಿಶಮ್ಯ ತೇಷಾಂ ಶ್ರುತಿವಾಕ್ಯಗರ್ಭಸ್ತುತಿಂ ಪ್ರಸನ್ನಾ ವಿಬುಧಾಂಸ್ತವ್ಯಮಾತ್ಮ .
 ಅಲಂ ವಿಷಾದೇನ ಸುರಾಃ ಸಮಸ್ತಂ ಜಾನೇ ಹರಿಷ್ಯಾಮಿ ಭಯಂ ದ್ರುತಂ ವಃ .. 30-6..
 ಹಿಮಾದ್ರಿಪುತ್ರೀ ವಿಬುಧಾಸ್ತದರ್ಥಂ ಜಾಯೇತ ಗೌರೀ ಮಮ ಶಕ್ತಿರೇಕಾ .
 ಸಾ ಚ ಪ್ರದೇಯಾ ವೃಷಭದ್ವಜಾಯ ತಯೋಃ ಸುತಸ್ತಂ ದಿತಿಜಂ ಚ ಹನ್ಯಾತ್ .. 30-
 7..
 ಇತ್ಥಂ ನಿಶಮ್ಯಾಸ್ತಭಯೇಷು ದೇವೇಷ್ಟಭೃಥ್ಛಿಠಾ ದೇವಿ ಹಿಮಾಚಲೇನ .
 ತ್ವಂ ವರ್ಣಯಂತೀ ನಿಜತತ್ತ್ವ ಮೇಭ್ಯಃ ಪ್ರದರ್ಶಯಾಮಾಸಿಥ ವಿಶ್ವರೂಪಂ .. 30-8..
 ಸಹಸ್ರಶೀರ್ಷಂ ಚ ಸಹಸ್ರವಕ್ತ್ರಂ ಸಹಸ್ರಕರ್ಣಂ ಚ ಸಹಸ್ರನೇತ್ರಂ .
 ಸಹಸ್ರಹಸ್ತಂ ಚ ಸಹಸ್ರಪಾದಮನೇಕವಿದ್ಯುತ್ಪ್ರಭಮುಜ್ಜ್ವಲಂ ಚ .. 30-9..
 ದೃಷ್ಟ್ವೇದಮೀಶ್ವರ್ಯಖಿಲೈರ್ಭಿಯೋಕ್ತಾ ತ್ವಂ ಚೋಪಸಂಹೃತ್ಯ ವಿರಾಟ್ಸ್ವ ರೂಪಂ .
 ಕೃಪಾವತೀ ಸ್ಮೇರಮುಖೀ ಪುನಶ್ಚ ನಿವೃತ್ತಿಮಾರ್ಗಂ ಗಿರಯೇ ನ್ಯಗಾದೀಃ .. 30-10..
 ಉಕ್ತ್ವಾಽಖಿಲಂ ಸಂಸೃತಿಮುಕ್ತಿಮಾರ್ಗಂ ಸುರೇಷು ಪಶ್ಯತ್ಸು ತಿರೋದಧಾಥ .
 ಶ್ರುತ್ವಾಽದ್ರಿಮುಖ್ಯಾಸ್ತವ ಗೀತಮುಚ್ಚೈರ್ದೇವಾ ಜಪಧ್ಯಾನಪರಾ ಬಭೂವುಃ .. 30-
 11..
 ಅಥೈಕದಾ ಪ್ರಾದುರಭೂದ್ಧಿಮಾದ್ರೌ ಶಾಕ್ತಂ ಮಹೋ ದಕ್ಷಗೃಹೇ ಯಥಾ ಪ್ರಾಕ್ .
 ಕ್ರಮೇಣ ತದ್ದೇವಿ ಬಭೂವ ಕನ್ಯಾ ಸಾ ಪಾರ್ವತೀತಿ ಪ್ರಥಿತಾ ಜಗತ್ಸು .. 30-12..
 ಹಿಮಾದ್ರಿಣೈಷಾ ಚ ಹರಾಯ ದತ್ತಾ ತಯೋಃ ಸುತಃ ಸ್ಕಂದ ಇತಿ ಪ್ರಸಿದ್ಧಃ .
 ಸ ತಾರಕಾಖ್ಯಂ ದಿತಿಜಂ ನಿಹತ್ಯ ರರಕ್ಷ ಲೋಕಾನಖಿಲಾನ್ ಮಹೇಶಿ .. 30-13..
 ದುರ್ವಾಸಸಃ ಶಾಪಬಲೇನ ಶಕ್ರೋ ನಷ್ಟಾಖಿಲಶ್ರೀರ್ವಚನೇನ ವಿಷ್ಣೋಃ .

ಕ್ಷೀರೋದಧಿಂ ಸಾಸುರದೇವಸಂಘೋ ಮಮಂಥ ತಸ್ಮಾದುದಭೂಚ್ಚ ಲಕ್ಷ್ಮೀಃ .. 30-14..

ಯಾ ಪೂಜಿತೇಂದ್ರೇಣ ರಮಾ ತವೈಕಾ ಶಕ್ತಿಃ ಸ್ವರೈಶ್ಚರ್ಯಪುನಃಪ್ರದಾನಾತ್ .
ಶಾಪಾನ್ಮನೇರ್ದೇವಗಣಾನ್ವಿಮೋಚ್ಯ ಕಟಾಕ್ಷತಸ್ತೇ ಹರಿಮಾಪ ಭೂಯಃ .. 30-15..
ತ್ವಂ ಸರ್ವಶಕ್ತಿನಃ ಜಿತಾಸಿ ಕೇನಾಪ್ಯನ್ಯಾನ್ ಜಯಸ್ಯೇವ ಸದಾ ಶರಣ್ಯಾ .
ಮಾತೇವ ಪತ್ನೀವ ಸುತೇವ ವಾ ತ್ವಂ ವಿಭಾಸಿ ಭಕ್ತಸ್ಯ ನಮೋ ನಮಸ್ತೇ .. 30-16..

31 ಏಕತ್ರಿಂಶದಶಕಃ - ಭ್ರಾಮರ್ಯವತಾರಃ

ಕಶ್ಚಿತ್ತುರಾ ಮಂತ್ರಮುದೀರ್ಯ ಗಾಯತ್ರೀತಿ ಪ್ರಸಿದ್ಧಂ ದಿತಿಜೋಽರುಣಾಖ್ಯಃ .
ಚಿರಾಯ ಕೃತ್ವಾ ತಪ ಆತ್ಮಯೋನೇಃ ಪ್ರಸಾದಿತಾದಾಪ ವರಾನಪೂರ್ವಾನ್ .. 31-1..
ಸ್ತ್ರೀಪುಂಭಿರಸ್ತ್ರೈಶ್ಚ ರಣೇ ದ್ವಿಪಾದೈಶ್ಚತುಷ್ಪದೈಶ್ಚಾಪ್ಯುಭಯಾತ್ಮಕೈಶ್ಚ .
ಅವಧ್ಯತಾಂ ದೇವಪರಾಜಯಂ ಚ ಲಬ್ಧ್ವಾ ಸ ದೃಷ್ಟೋ ದಿವಮಾಸಸಾದ .. 31-2..
ರಣೇ ಜಿತಾ ದೈತ್ಯಭಯೇನ ಲೋಕಪಾಲೈಃ ಸಹ ಸ್ವಸ್ವಪದಾನಿ ಹಿತ್ವಾ .
ದೇವಾ ದ್ರುತಾಃ ಪ್ರಾಪ್ಯ ಶಿವಂ ರಿಪೂಣಾಂ ಸಂಯಗ್ವಧೋಪಾಯಮಚಿಂತಯಂಶ್ಚ
.. 31-3..

ತದಾಸಭವತ್ಪಾಪ್ಯಶರೀರಿಣೀ ವಾಗ್ಜಜೀತ ದೇವೀಂ ಶುಭಮೇವ ವಃ ಸ್ಯಾತ್ .
ದೈತ್ಯೋಽರುಣೋ ವರ್ಧಯತೀಹ ಗಾಯತ್ಯುಪಾಸನೇನಾತ್ಮಬಲಂ ತ್ವದೃಷ್ಯಂ .. 31-4..

ಯದ್ಯೇಷ ತಂ ಮಂತ್ರಜಪಂ ಜಹಾತಿ ಸ ದುರ್ಬಲಃ ಸಾಧ್ಯವಧೋಽಪಿ ಚ ಸ್ಯಾತ್ .
ಏವಂ ನಿಶಮ್ಯ ತ್ರಿದಶೈಃ ಪ್ರಹೃಷ್ಟೈರಭ್ಯರ್ಥಿತೋ ದೇವಗುರುಃ ಪ್ರತಸ್ಥೇ .. 31-5..
ಸ ಪ್ರಾಪ ದೈತ್ಯಂ ಯತಿರೂಪಧಾರೀ ಪ್ರತ್ಯುದ್ಗತೋ ಮಂತ್ರಜಪಾತಿಸಕ್ತಂ .
ಸ್ಮಿತಾದ್ರ್ವಮೂಚೇ ಕುಶಲೀ ಸಬಂಧುಮಿತ್ರೋ ಭವಾನ್ ಕಿಂ ಜಗದೇಕವೀರಂ .. 31-6..
ದೈತ್ಯಸ್ಯ ತೇ ಮಂತ್ರಜಪೇನ ಕಿಂ ಯೋ ನೂನಂ ಬಲಿಷ್ಠಂ ತ್ವಬಲಂ ಕರೋತಿ .
ಯೇನೈವ ದೇವಾ ಅಬಲಾ ರಣೇಷು ತ್ವಯಾ ಜಿತಾಸ್ವಂ ಸ್ವಹಿತಂ ಕುರುಷ್ವ .. 31-7..
ಸಂನ್ಯಾಸಿನೋ ಮಂತ್ರಜಪೇನ ರಾಗದ್ವೇಷಾದಿ ಜೇತುಂ ಸತತಂ ಯತಂತೇ .
ನ ತ್ವಂ ಯತಿನಾಪಿ ಮುಮುಕ್ಷುರರ್ಥಕಾಮಾತಿಸಕ್ತಸ್ಯ ಜಪೇನ ಕಿಂ ತೇ .. 31-8..
ಏಕಂ ಹಿ ಮಂತ್ರಂ ಸಮುಪಾಸ್ತಹೇ ದ್ವಾ ತೇನಾಸಿ ಮಿತ್ರಂ ಮಮ ತದ್ವದಾಮಿ .
ಮಂತ್ರಶ್ಚ ಮೇ ಮುಕ್ತಿದ ಏವ ತುಭ್ಯಂ ವೃದ್ಧಿಂ ನ ದದ್ಯಾದಯಮಿತ್ಯವೇಹಿ .. 31-9..
ಬೃಹಸ್ಪತಾವೇವಮುದೀರ್ಯ ಯಾತೇ ಸತ್ಯಂ ತದುಕ್ತಂ ದಿತಿಜೋ ವಿಚಿಂತ್ಯ .
ಕ್ರಮಾಜ್ಞಹೌ ಮಂತ್ರಜಪಂ ಸದಾ ಹಿ ಮೂಢಃ ಪರಪ್ರೋಕ್ತವಿನೇಯಬುದ್ಧಿಃ .. 31-10..
ಏವಂ ಗುರೌ ಕುರ್ವತಿ ದೈತ್ಯಭೀತೈಃ ಕೃತ್ವಾ ತಪೋಯೋಗಜಪಾದ್ವರಾದಿ .

ಜಾಂಬೂನದೇಶ್ಚರ್ಯಮರೈಃ ಸ್ತುತಾ ತ್ವಂ ಪ್ರಸಾದಿತಾ ಪ್ರಾದುರಭೂಃ ಕೃಪಾದ್ವಾರ್ಫ ..
31-11..

ತ್ವದ್ವೇಹಜಾತೈರ್ಭ್ರಮರೈರನಂತ್ಯೈರ್ಧೈಃ ಸಸೈನ್ಯೋ ವಿಫಲಾಸ್ತಶಸ್ತ್ರಃ .
ದಷ್ಟೋ ಹತಸ್ತ್ವಂ ಚ ನುತಿಪ್ರಸನ್ನಾ ಪಶ್ಯತ್ಸು ದೇವೇಷು ತಿರೋಹಿತಾಽಭೂಃ .. 31-12..
ಸ್ವದೇಹತೋ ವೈ ಭ್ರಮರಾನ್ ವಿಧಾತ್ರೀ ತ್ವಂ ಭ್ರಾಮರೀತಿ ಪ್ರಥಿತಾ ಜಗತ್ಸು .
ಅಹೋ ವಿಚಿತ್ರಾಸ್ತವ ದೇವಿ ಲೀಲಾಃ ನಮೋ ನಮಸ್ತೇ ಭುವನೇಶಿ ಮಾತಃ .. 31-13..

32 ದ್ವಾತ್ರಿಂಶದಶಕಃ - ಯಕ್ಷಕಥಾ

ಪುರಾ ಸುರಾ ವರ್ಷಶತಂ ರಣೇಷು ನಿರಂತರೇಷು ತ್ವದನುಗ್ರಹೇಣ .
ವಿಜಿತ್ಯ ದೈತ್ಯಾನ್ ಜನನೀಮಪಿ ತ್ವಾಂ ವಿಸ್ಮೃತ್ಯ ದೃಷ್ಟ್ವಾ ನಿತರಾಂ ಬಭೂವುಃ .. 32-1..
ಮಯೈವ ದೈತ್ಯಾ ಬಲವತ್ತರೇಣ ಹತಾ ನ ಚಾನ್ಯೈರಿತಿ ಶಕ್ರಮುಖ್ಯಾಃ .
ದೇವಾ ಅಭೂವನ್ನತಿರ್ದರ್ಪವಂತಸ್ತ್ವಂ ದೇವಿ ಚಾಂತಃ ಕುರುಷೇ ಸ್ಮ ಹಾಸಂ .. 32-2..
ತಚ್ಚಿತ್ತದರ್ಪಾಸುರನಾಶನಾಯ ತೇಜೋಮಯಂ ಯಕ್ಷವಪುರ್ಧಧಾನಾ .
ತ್ವಂ ನಾತಿದೂರೇ ಸ್ವಯಮಾವಿರಾಸೀಸ್ತ್ವಾಂ ವಾಸವಾದ್ಯಾ ದದೃಶುಃ ಸುರೌಘಾಃ ..
32-3..

ಸದ್ಯಃ ಕಿಲಾಶಂಕೃತ ತೈರಿದಂ ಕಿಂ ಮಾಯಾಽಸುರೀ ವೇತಿ ತತೋ ಮಘೋನಾ .
ಅಗ್ನಿರ್ನಿಯುಕ್ತೋ ಭವತೀಮವಾಪ್ತಃ ಪೃಷ್ಟಸ್ತ್ವಯಾ ಕೋಽಸಿ ಕುತೋಽಸಿ ಚೇತಿ ..
32-4..

ಸ ಚಾಹ ಸರ್ವೈರ್ವಿದಿತೋಽಗ್ನಿರಸ್ಮಿ ಮಯೈವ ತಿಷ್ಠತ್ಯಖಿಲಂ ಜಗಚ್ಚ .
ಶಕ್ನೋಮಿ ದಗ್ಧಂ ಸಕಲಂ ಹವಿರ್ಭುಜ್ಯದ್ವೀರ್ಯತೋ ದೈತ್ಯಗಣಾ ಜಿತಾಶ್ಚ .. 32-5..
ಇತೀರಿತಾ ಶುಷ್ಕತ್ಯಣಂ ತ್ವಮೇಕಂ ಪುರೋ ನಿಧಾಯಾತ್ಮ ದಹೈತದಾಶು .
ಏವಂ ಜ್ವಲನ್ನಗ್ನಿರಿದಂ ಚ ದಗ್ಧಂ ಕುರ್ವನ್ ಪ್ರಯತ್ನಂ ನ ಶಶಾಕ ಮತ್ತಃ .. 32-6..
ಸ ನಷ್ಟಗರ್ವಃ ಸಹಸಾ ನಿವೃತ್ತಸ್ತತೋಽನಿಲೋ ವಜ್ರಭೃತಾ ನಿಯುಕ್ತಃ .
ತ್ವಾಂ ಪ್ರಾಪ್ತವಾನಗ್ನಿವದೇವ ಪೃಷ್ಟೋ ದೇವಿ ಸ್ವಮಾಹಾತ್ಮ್ಯವಚೋ ಬಭಾಷೇ .. 32-
7..

ಮಾಂ ಮಾತರಿಶ್ವಾನಮವೇಹಿ ಸರ್ವೇ ವ್ಯಾಪಾರವಂತೋ ಹಿ ಮಯೈವ ಜೀವಾಃ .
ನ ಪ್ರಾಣಿನಃ ಸಂತಿ ಮಯಾ ವಿನಾ ಚ ಗೃಹ್ಣಾಮಿ ಸರ್ವಂ ಚಲಯಾಮಿ ವಿಶ್ವಂ .. 32-8..
ಇತ್ಯುಕ್ತಮಾಕರ್ಣ್ಯ ತೃಣಂ ತದೇವ ಪ್ರದರ್ಶ್ಯ ಚೈತಚ್ಚಲಯೇತ್ಯಭಾಣೀಃ .
ಪ್ರಭಂಜನಸ್ತತ್ತ್ವಂ ಚ ಕರ್ಮ ಕರ್ತುಮಶಕ್ತ ಏವಾಸ್ತಮದೋ ನಿವೃತ್ತಃ .. 32-9..
ಅಥಾತಿಮಾನೀ ಶತಮನ್ಯುರಂತರಗ್ನಿಂ ಚ ವಾಯುಂ ಚ ಹಸನ್ನವಾಪ .

ತ್ವಾಂ ಯಕ್ಷರೂಪಾಂ ಸಹಸಾ ತಿರೋಽಭೂಃ ಸೋಽದಹ್ಯತಾಂತಃ ಸ್ವಲಘುತ್ವಭೀತ್ಯಾ .. 32-10..

ಅಥ ಶ್ರುತಾಕಾಶವಚೋಽನುಸಾರೀ ಹೀಂಕಾರಮಂತ್ರಂ ಸ ಚಿರಾಯ ಜಪ್ತ್ವಾ .
ಪಶ್ಯನ್ನಮಾಂ ತ್ವಾಂ ಕರುಣಾಶ್ರುನೇತ್ರಾಂ ನನಾಮ ಭಕ್ತ್ಯಾ ಶಿಥಿಲಾಭಿಮಾನಃ .. 32-11..

ಜ್ಞಾನಂ ಪರಂ ತ್ವನ್ಮುಖತಃ ಸ ಲಬ್ಧ್ವಾ ಕೃತಾಂಜಲಿರ್ನಮ್ರಶಿರಾ ನಿವೃತ್ತಃ .
ಸರ್ವಾಮರೇಭ್ಯಃ ಪ್ರದದೌ ತತಸ್ತೇ ಸರ್ವಂ ತ್ವದಿಚ್ಛಾವಶಗಂ ವ್ಯಜಾನನ್ .. 32-12..
ತತಃ ಸುರಾ ದಂಭವಿಮುಕ್ತಿಮಾಪುರ್ಭವಂತು ಮರ್ತ್ಯಾಶ್ಚ ವಿನಮ್ರಶೀರ್ಷಾಃ .
ಅನ್ಯೋನ್ಯಸಾಹಾಯ್ಯಕರಾಶ್ಚ ಸರ್ವೇ ಮಾ ಯುದ್ಧವಾರ್ತಾ ಭುವನತ್ರಯೇಽಸ್ತು .. 32-13..

ತ್ವದಿಚ್ಛಯಾ ಸೂರ್ಯಶಶಾಂಕವಹ್ನಿವಾಯ್ವಾದಯೋ ದೇವಿ ಸುರಾಃ ಸ್ವಕಾನಿ .
ಕರ್ಮಾಣಿ ಕುರ್ವಂತಿ ನ ತೇ ಸ್ವತಂತ್ರಾಸ್ತಸ್ಯೈ ನಮಸ್ತೇಽಸ್ತು ಮಹಾನುಭಾವೇ .. 32-14..

33 ತ್ರಯಸ್ತಿಂಶದಶಕಃ - ಗೌತಮಕಥಾ

ಶಕ್ಯಃ ಪುರಾ ಜೀವಗಣಸ್ಯ ಕರ್ಮದೋಷಾತ್ಸಮಾಃ ಪಂಚದಶ ಕ್ಷಮಾಯಾಂ .
ವೃಷ್ಟಿಂ ನ ಚಕ್ರೇ ಧರಣೀ ಚ ಶುಷ್ಕವಾಪೀತಡಾಗಾದಿಜಲಾಶಯಾಽಽಸೀತ್ .. 33-1..
ಸಸ್ಯಾನಿ ಶುಷ್ಕಾಣಿ ಖಗಾನ್ ಮೃಗಾಂಶ್ಚ ಭುಕ್ತ್ವಾ ಽಪ್ಯತ್ಯಪ್ತಾಃ ಕ್ಷುಧಯಾ ತೃಷಾ ಚ .
ನಿಪೀಡಿತಾ ಮರ್ತ್ಯಶವಾನಿ ಚಾಹೋ ಮರ್ತ್ಯಾ ಅನಿಷ್ಟಾನ್ಯಪಿ ಭುಂಜತೇ ಸ್ಮ .. 33-2..
ಕ್ಷುಧಾಽರ್ದಿತಾಃ ಸರ್ವಜನಾ ಮಹಾಽಽಪದ್ವಿಮುಕ್ತಿಕಾಮಾ ಮಿಲಿತಾಃ ಕದಾಚಿತ್ .
ತಪೋಧನಂ ಗೌತಮಮೇತ್ಯ ಭಕ್ತ್ಯಾ ಪೃಷ್ಟಾ ಮುನಿಂ ಸ್ವಾಗಮಹೇತುಮೂಘುಃ .. 33-3..

ವಿಜ್ಞಾಯ ಸರ್ವಂ ಮುನಿರಾಟ್ ಕೃಪಾಲುಃ ಸಂಪೂಜ್ಯ ಗಾಯತ್ರೈಭಿಧಾಂ ಶಿವೇ ತ್ವಾಂ .

ಪ್ರಸಾದ್ಯ ದೃಷ್ಟ್ವಾ ಚ ತವೈವ ಹಸ್ತಾಲ್ಲೇಭೇ ನವಂ ಕಾಮದಪಾತ್ರಮೇಕಂ .. 33-4..
ದುಕೂಲಸೌವರ್ಣವಿಭೂಷಣಾನ್ನವಸ್ತಾದಿ ಗಾವೋ ಮಹಿಷಾದಯಶ್ಚ .
ಯದ್ಯಜ್ಜನ್ಯೈರೀಪ್ಸಿತಮಾಶು ತತ್ತತ್ತತ್ಪಾತ್ರತೋ ದೇವಿ ಸಮುದ್ಭಭೂವ .. 33-5..
ರೋಗೋ ನ ದೈನ್ಯಂ ನ ಭಯಂ ನ ಚೈವ ಜನಾ ಮಿಥೋ ಮೋದಕರಾ ಬಭೂವುಃ .
ತೇ ಗೌತಮಸ್ಯೋಗ್ರತಪಃಪ್ರಭಾವಮುಚ್ಛೈರ್ಜಗುಸ್ತಾಂ ಕರುಣಾರ್ಧತಾಂ ಚ .. 33-6..
ಏವಂ ಸಮಾ ದ್ವಾದಶ ತತ್ರ ಸರ್ವೇ ನಿನ್ಯುಃ ಕದಾಚಿನ್ನಿಲಿತೇಷು ತೇಷು .
ಶ್ರೀನಾರದೋ ದೇವಿ ಶಶೀವ ಗಾಯತ್ರೈಶ್ಚರ್ಯಶಕ್ತಿಂ ಪ್ರಗೃಣನ್ನವಾಪ .. 33-7..

ಸ ಪೂಜಿತಸ್ತತ್ರ ನಿಷಣ್ಣ ಉಚ್ಚೈರ್ನಿವೇದ್ಯ ತಾಂ ಗೌತಮಕೀರ್ತಿಲಕ್ಷ್ಮೀಂ .
 ಸಭಾಸು ಶಕ್ರಾದಿಸುರೈಃ ಪ್ರಗೀತಾಂ ಜಗಾಮ ಸಂತೋ ಜಹೃಷುಃ ಕೃತಜ್ಞಾಃ .. 33-8..
 ಕಾಲೇ ಧರಾಂ ವೃಷ್ಟಿಸಮೃದ್ಧಸನ್ಯಾಂ ದೃಷ್ಟ್ವಾ ಜನಾ ಗೌತಮಮಾನಮಂತಃ .
 ಆಪೃಚ್ಛ್ಯ ತೇ ಸಜ್ಜನಸಂಗಪೂತಾ ಮುದಾ ಜವಾತ್ಸ ಸ್ವಗೃಹಾಣಿ ಜಗ್ಮುಃ .. 33-9..
 ದುಃಖಾನಿ ಮೇ ಸಂತು ಯತೋ ಮನೋ ಮೇ ಪ್ರತಪ್ತಸಂಘಟ್ಟಿತಹೇಮಶೋಭಿ .
 ವಿಶುದ್ಧಮಸ್ತು ತ್ವಯೀ ಬದ್ಧರಾಗೋ ಭವಾನಿ ತೇ ದೇವಿ ನಮೋಽಸ್ತು ಭೂಯಃ ..
 33-10..

34 ಚತುಸ್ತಿಂಶದಶಕಃ - ಗೌತಮಶಾಪಃ

ಸ್ವರ್ವಾಸಿಭಿರ್ಗೌತಮಕೀರ್ತಿರುಚ್ಚೈರ್ಗೀತಾ ಸಭಾಸು ತ್ರಿದಶೈಃ ಸದೇತಿ .
 ಆಕರ್ಣ್ಯ ದೇವರ್ಷಿಮುಖಾತ್ಕೃತಘ್ನಾ ದ್ವಿಜಾ ಬಭೂವುಃ ಕಿಲ ಸೇರ್ಷ್ಯಚಿತ್ತಾಃ .. 34-1..
 ತೈರ್ಮಾಯಯಾಽಽಸನ್ನಮೃತಿಃ ಕೃತಾ ಗೌಃ ಸಾ ಪ್ರೇಷಿತಾ ಗೌತಮಹೋಮಶಾಲಾಂ .
 ಅಗಾನ್ಮನೇರ್ಜುಹ್ವತ ಏವ ವಹ್ನಾ ಹುಂಕಾರಮಾತ್ರೇಣ ಪಪಾತ ಚೋವ್ಯಾಂ .. 34-
 2..
 ಹತಾ ಹತಾ ಗೌರಿಹ ಗೌತಮೇನೇತ್ಯುಚ್ಚೈರ್ದ್ವಿಜಾಃ ಪ್ರೋಚ್ಯ ಮುನಿಂ ನಿನಿಂದುಃ .
 ಸ ಚೇದ್ಧಕೋಪಃ ಪ್ರಲಯಾನಲಾಭಸ್ತಾನ್ ರಕ್ತನೇತ್ರಃ ಪ್ರಶಪನ್ನವಾಚ .. 34-3..
 ವ್ರತೇಷು ಯಜ್ಞೇಷು ನಿವೃತ್ತಿಶಾಸ್ತ್ರೇಷ್ವಪಿ ದ್ವಿಜಾ ವೋ ವಿಮುಖತ್ವಮಸ್ತು .
 ನಿಷಿದ್ಧಕರ್ಮಾಚರಣೇ ರತಾಃ ಸ್ತ ಸ್ತ್ರೀಯಃ ಪ್ರಜಾ ವೋಽಪಿ ತಥಾ ಭವಂತು .. 34-4..
 ಸತ್ಸಂಗಮೋ ಮಾಸ್ತು ಜಗಜ್ಜನನ್ಯಾಃ ಕಥಾಮೃತೇ ವೋ ನ ರತಿಃ ಖಲು ಸ್ಯಾತ್ .
 ಪಾಷಂಡಕಾಪಾಲಿಕವೃತ್ತಿಪಾಪೈಃ ಪೀಡಾ ಭವೇದ್ವೋ ನರಕೇಷು ನಿತ್ಯಂ .. 34-5..
 ಉಕ್ತೈವಮಾರ್ಯೋ ಮುನಿರೇತ್ಯ ಗಾಯತ್ರಾಖ್ಯಾಂ ಕೃಪಾದ್ರಾಂ ಭವತೀಂ
 ನನಾಮ .
 ತ್ವಮಾತ್ಮ ದುಗ್ಧಂ ಭುಜಗಾಯ ದತ್ತಂ ದಾತುಃ ಸದಾಽನರ್ಥದಮೇವ ವಿದ್ಧಿ .. 34-6..
 ಸದೇದೃಶೀ ಕರ್ಮಗತಿರ್ಮಹರ್ಷೇ ಶಾಂತಿಂ ಭಜ ಸ್ವಂ ತಪ ಏವ ರಕ್ಷ .
 ಮಾ ಕುಪ್ಯತಾಮೇವಮೃಷಿರ್ನಿಶಮ್ಯ ಮಹಾನುತಾಪಾದ್ರಮನಾ ಬಭೂವ .. 34-7..
 ಶಪ್ತಾ ದ್ವಿಜಾ ವಿಸ್ಮೃತವೇದಮಂತ್ರಾ ಲಬ್ಧ್ವಾ ವಿವೇಕಂ ಮಿಲಿತಾ ಮುನಿಂ ತಂ .
 ಪ್ರಾಪ್ತಾಃ ಪ್ರಸೀದೇತಿ ಮುಹುರ್ವದಂತೋ ನತ್ವಾ ತ್ರಪಾನಮೃಮುಖಾ ಅತಿಷ್ಠನ್ ..
 34-8..
 ಕೃಪಾದ್ರನೇತ್ರೋ ಮುನಿರಾಹ ನ ಸ್ಯಾನ್ಮೃಷಾ ವಚೋ ಮೇ ನರಕೇ ವನೇತ .
 ಜಾಯೇತ ವಿಷ್ಣುರ್ಭುವೀ ಕೃಷ್ಣನಾಮಾ ವಂದೇತ ತಂ ಶಾಪವಿಮೋಚನಾರ್ಥಂ .. 34-
 9..

ಸ್ವಪಾಪಮುಕ್ತರ್ಥಮನಂತಶಕ್ತಿಂ ದೇವೀಂ ಸದಾ ಧ್ಯಾಯತ ಭಕ್ತಿಪೂತಾಃ .
ಸರ್ವತ್ರ ಭೂಯಾಚ್ಛುಭಮಿತ್ಯುದೀರ್ಯ ಗಾಯತ್ರಿ ದಧ್ರೈ ಭವತೀಂ ಮಹರ್ಷಿಃ ..
34-10..

ಮುಂಚಾನಿ ಮಾ ವಾಕ್ಯರಮನ್ಯಚಿತ್ತೇ ಕೃತಘ್ನತಾ ಮಾಸ್ತು ಮಮಾಂತರಂಗೇ .
ನಿಂದಾನಿ ಮಾ ಸಜ್ಜನಮೇಷ ಭೀತೋ ಭವಾನಿ ಪಾಪಾದ್ವರದೇ ನಮಸ್ತೇ .. 34-11..

35 ಪಂಚತ್ರಿಂಶದಶಕಃ - ಅನುಗ್ರಹವೈಚಿತ್ರ್ಯಂ

ಭಾಗ್ಯೋದಯೇ ತ್ರೀಣಿ ಭವಂತಿ ನೂನಂ ಮನುಷ್ಯತಾ ಸಜ್ಜನಸಂಗಮಶ್ಚ .
ತ್ವದೀಯಮಾಹಾತ್ಮ್ಯ ಕಥಾಶ್ರುತಿಶ್ಚ ಯತಃ ಪುಮಾಂಸ್ತ್ವತ್ವದಭಕ್ತಿಮೇತಿ .. 35-1..
ತತಃ ಪ್ರಸೀದಸ್ಯಖಿಲಾರ್ಥಕಾಮಾನ್ ಭಕ್ತಸ್ಯ ಯಚ್ಛಸ್ಯಭಯಂ ಚ ಮಾತಃ .
ಕ್ಷಮಾಂ ಕೃತಾಗಸ್ಸು ಕರೋಷಿ ಚಾರ್ಯೋರನ್ಯೋನ್ಯವೈರಂ ಶಮಯಸ್ಯನೀಹಾ .. 35-
2..

ದುಷ್ಕೀರ್ತಿಭೀತ್ಯಾ ಪೃಥಯಾ ಕುಮಾರ್ಯಾ ತ್ಯಕ್ತಂ ತಟಿನ್ಯಾಂ ಸುತಮರ್ಕಲಬ್ಧಂ .
ಸಂಪ್ರಾರ್ಥಿತಾ ತ್ವಂ ಪರಿಪಾಲಯಂತೀ ಪ್ರಾದರ್ಶಯಃ ಸ್ವಂ ಕರುಣಾಪ್ರವಾಹಂ .. 35-
3..

ಸುತಾನ್ ಕುರುಕ್ಷೇತ್ರರಣೇ ಹತಾನ್ ಸ್ವಾನ್ ದಿದೃಕ್ಷವೇ ಮಾತೃಗಣಾಯ ಕೃಷ್ಣಃ .
ಸಂಪ್ರಾರ್ಥಿತಸ್ತ್ವತ್ಕರುಣಾಭಿಷಿಕ್ತಃ ಪ್ರದರ್ಶ್ಯ ಸರ್ವಾನ್ ಸಮತೋಷಯಚ್ಛ .. 35-4..
ವಣಿಕ್ ಸುಶೀಲಃ ಖಲು ನಷ್ಟವಿತ್ತೋ ವ್ರತಂ ಚರನ್ ಪ್ರಾಜ್ಞವರಾತ್ರಮಾರ್ಯಃ .
ತ್ವಾಂ ದೇವಿ ಸಂಪೂಜ್ಯ ದರಿದ್ರಭಾವಾನ್ಮುಕ್ತಃ ಕ್ರಮಾದ್ವಿತ್ತಸಮೃದ್ಧಿಮಾಪ .. 35-5..
ದೇವದ್ರುಹೋ ದೇವಿ ರಣೇ ತ್ವಯೈವ ದೈತ್ಯಾ ಹತಾ ಗರ್ಹಿತಧರ್ಮಶಾಸ್ತ್ರಾಃ .
ಪ್ರಹ್ಲಾದಮುಖ್ಯಾನಸುರಾನ್ ಸ್ವಭಕ್ತಾನ್ ದೇವಾಂಶ್ಚ ಸಂತ್ಯಕ್ತರಣಾನಕಾರ್ಷಿಣಃ .. 35-
6..

ಪುರಂದರೇ ಪಾಪತಿರೋಹಿತೇ ತತ್ಸಾನ್ಧಾರೋಢಾನ್ನಹುಷಾತ್ಸ್ಮರಾರ್ತಾತ್ .
ಭೀತಾ ಶಚೀ ತ್ವಾಂ ಪರಿಪೂಜ್ಯ ದೃಷ್ಟ್ವಾ ಪತಿಂ ಕ್ರಮಾದ್ಭೀತಿವಿಮುಕ್ತಿಮಾಪ .. 35-7..
ಶಪ್ತೋ ವಸಿಷ್ಠೇನ ನಿಮಿವಿದೇಹೋ ಭೂತ್ವಾಽಪಿ ದೇವಿ ತ್ವದನುಗ್ರಹೇಣ .
ಜ್ಞಾನಂ ಪರಂ ಪ್ರಾಪ ನಿಮೇಃ ಪ್ರಯೋಗಾನ್ನಿಮೇಷಿಣೋ ಜೀವಗಣಾ ಭವಂತಿ .. 35-
8..

ಹಾ ಭಾರ್ಗವಾ ಲೋಭವಿಕೋಪಚಿತ್ತೈಃ ಪ್ರಪೀಡಿತಾ ಹೈಹಯವಂಶಜಾತೈಃ .
ಹಿಮಾದ್ರಿಮಾಪ್ತಾ ಭವತೀಂ ಪ್ರಪೂಜ್ಯ ಪ್ರಸಾದ್ಯ ಭೀತೇಃ ಖಲು ಮುಕ್ತಿಮಾಪುಃ ..
35-9..

ದಸೌ ಯುವಾನಾಂ ಚ್ಯವನಂ ಪತಿಂ ಚ ಸಮಾನರೂಪಾನಭಿದೃಶ್ಯ ಮುಗ್ಧಾ .

ಸತೀ ಸುಕನ್ಯಾ ತವ ಸಂಸ್ಕೃತಾಯಾ ಭಕ್ತ್ಯಾ ಪ್ರಸಾದಾತ್ಸ್ವಪತಿಂ ವ್ಯಾಜಾನಾತ್ .. 35-10..
 ಸತ್ಯವ್ರತೋ ವಿಪ್ರವಧೂಂ ಪ್ರಸಹ್ಯ ಹರ್ತಾ ನಿರಸ್ತೋ ಜನಕೇನ ರಾಜ್ಯಾತ್ .
 ವಸಿಷ್ಠಶಪ್ತೋಽಪಿ ತವ ಪ್ರಸಾದಾದ್ರಾಜ್ಯೇಽಭಿಷಿಕ್ತೋಽಥ ದಿವಂ ಗತಶ್ಚ .. 35-11..
 ಹಾ ಹಾ ಹರಿಶ್ಚಂದ್ರನೃಪೋ ವಿವತ್ಸು ಮಗ್ನಃ ಶತಾಕ್ಷೀಂ ಪರದೇವತಾಂ ತ್ವಾಂ .
 ಸಂಸ್ಕೃತ್ಯ ಸದ್ಯಃ ಸ್ವವಿಪನ್ನವೃತ್ತಃ ಕಾರುಣ್ಯತಸ್ತೇ ಸುರಲೋಕಮಾಪ .. 35-12..
 ಅಗಸ್ತ್ಯಪೂಜಾಂ ಪರಿಗೃಹ್ಯ ದೇವಿ ವಿಭಾಸಿ ವಿಂಧ್ಯಾದ್ರಿನಿವಾಸಿನೀ ತ್ವಂ .
 ದ್ರಕ್ಷ್ಯೇ ಕದಾ ತ್ವಾಂ ಮಮ ದೇಹಿ ಭಕ್ತಿಂ ಕಾರುಣ್ಯಮೂರ್ತೇ ಸತತಂ ನಮಸ್ತೇ .. 35-13..

36 ಷಟ್ಶಿಂಶದಶಕಃ - ಮೂಲಪ್ರಕೃತಿಮಹಿಮಾ

ತ್ವಮೇವ ಮೂಲಪ್ರಕೃತಿಸ್ತ್ವ ಮಾತ್ಮಾ ತ್ವಮಸ್ಯರೂಪಾ ಬಹುರೂಪಿಣೀ ಚ .
 ದುರ್ಗಾ ಚ ರಾಧಾ ಕಮಲಾ ಚ ಸಾವಿತ್ರಾಖ್ಯಾ ಸರಸ್ವತ್ಯಪಿ ಚ ತ್ವಮೇವ .. 36-1..
 ದುರ್ಗಾ ಜಗದ್ಧುರ್ಗತಿನಾಶಿನೀ ತ್ವಂ ಶ್ರೀಕೃಷ್ಣಲೀಲಾರಸಿಕಾಸಿ ರಾಧಾ .
 ಶೋಭಾಸ್ವರೂಪಾಸಿ ಗೃಹಾದಿಷು ಶ್ರೀವಿದ್ಯಾಸ್ವರೂಪಾಸಿ ಸರಸ್ವತೀ ಚ .. 36-2..
 ಸರಸ್ವತೀ ಹಾ ಗುರುಶಾಪನಷ್ಟಾಂ ತ್ವಂ ಯಾಜ್ಞವಲ್ಕ್ಯಾಯ ದದಾಥ ವಿದ್ಯಾಂ .
 ತ್ವಾಮೇವ ವಾಣೀಕವಚಂ ಜಪಂತಃ ಪ್ರಸಾದ್ಯ ವಿದ್ಯಾಂ ಬಹವೋಽಧಿಜಗ್ಮುಃ .. 36-3..
 ತ್ವಂ ದೇವಿ ಸಾವಿತ್ರೈ ಭಿಧಾಂ ದಧಾಸಿ ಪ್ರಸಾದತಸ್ತೇ ಖಲು ವೇದಮಾತುಃ .
 ಲೇಭೇ ನೃಪಾಲೋಽಶ್ವಪತಿಸ್ತನೂಜಾಂ ನಾಮ್ನಾ ಚ ಸಾವಿತ್ರೈ ಭವತ್ಕಿಲೈಷಾ .. 36-4..
 ಸಾ ಸತ್ಯವಂತಂ ಮೃತಮಾತ್ಮಕಾಂತಮಾಜೀವಯಂತೀ ಶ್ವಶುರಂ ವಿಧಾಯ .
 ದೂರಿಕೃತಾಂಧ್ಯಂ ತನಯಾನಸೂತ ಯಮಾದ್ಗುರೋರಾಪ ಚ ಧರ್ಮಶಾಸ್ತ್ರಂ .. 36-5..
 ಸ್ಕಂದಸ್ಯ ಪತ್ನೀ ಖಲು ಬಾಲಕಾಧಿಷ್ಠಾತ್ರಿ ಚ ಷಷ್ಠೀತಿ ಜಗತ್ಪ್ರಸಿದ್ಧಾ .
 ತ್ವಂ ದೇವಸೇನಾ ಧನದಾಸಧನಾನಾಮಪುತ್ರಿಣಾಂ ಪುತ್ರಸುಖಂ ದದಾಸಿ .. 36-6..
 ಸತ್ಕರ್ಮಲಭ್ಧೇ ತನಯೇ ಮೃತೇ ತು ಪ್ರಿಯವ್ರತೋಽದೂಯತ ಭಕ್ತವರ್ಮುಃ .
 ತಂ ಜೀವಯಿತ್ವಾ ಮೃತಮಸ್ಯ ದತ್ವಾ ಸ್ವಭಕ್ತವಾತ್ಸಲ್ಯಮದರ್ಶಯಸ್ವಂ .. 36-7..
 ತ್ವಮೇವ ಗಂಗಾ ತುಲಸೀ ಧರಾ ಚ ಸ್ವಾಹಾ ಸ್ವಧಾ ತ್ವಂ ಸುರಭಿಶ್ಚ ದೇವಿ .
 ತ್ವಂ ದಕ್ಷಿಣಾ ಕೃಷ್ಣಮಯೀ ಚ ರಾಧಾ ದಧಾಸಿ ರಾಧಾಮಯಕೃಷ್ಣತಾಂ ಚ .. 36-8..
 ತ್ವಂ ಗ್ರಾಮದೇವೀ ನಗರಾಧಿದೇವೀ ವನಾಧಿದೇವೀ ಗೃಹದೇವತಾ ಚ .
 ಸಂಪೂಜ್ಯತೇ ಭಕ್ತಜನೈಶ್ಚ ಯಾ ಯಾ ಸಾ ಸಾ ತ್ವಮೇವಾಸಿ ಮಹಾನುಭಾವೇ .. 36-9..
 ಯದ್ಯಚ್ಛ್ರುತಂ ದೃಷ್ಟಮಪಿ ಸ್ಮೃತಂ ಚ ತತ್ತತ್ತ್ವದೀಯಂ ಹಿ ಕಲಾಂಶಜಾಲಂ .

ನ ಕಿಂಚನಾಸ್ತೇವ ಶಿವೇ ತ್ವದನ್ಯದ್ಭೂಯೋಽಪಿ ಮೂಲಪ್ರಕೃತೇ ನಮಸ್ತೇ .. 36-10..

37 ಸಪ್ತತ್ರಿಂಶದಶಕಃ - ವಿಷ್ಣುಮಹತ್ವಂ

ಪುರಾ ಹರಿಸ್ತ್ವಾಂ ಕಿಲ ಸಾತ್ತ್ವಿಕೇನ ಪ್ರಸಾದಯಾಮಾಸ ಮಖೇನ ದೇವಿ .
 ಸುರೇಷು ತಂ ಶ್ರೇಷ್ಠತಮಂ ಚಕರ್ಥ ಸ ತೇನ ಸರ್ವತ್ರ ಬಭೂವ ಪೂಜ್ಯಃ .. 37-1..
 ಅಧರ್ಮವೃದ್ಧಿಶ್ಚ ಯದಾ ತ್ರಿಲೋಕೇ ಧರ್ಮಕ್ಷಯಶ್ಚಾಪಿ ತದಾ ಭವತ್ಯಾ .
 ಧರ್ಮಂ ಸಮುದ್ಧರ್ತುಮಧರ್ಮಮೃದ್ಧಂ ಮಾಷ್ಟುಂ ಚ ದೇವ್ಯೇಷ ನಿಯುಜ್ಯತೇ ಹಿ
 .. 37-2..
 ಸ ಈಡ್ಯತೇ ಸರ್ವತ ಏವ ಸರ್ವೈಃ ಪತ್ನ್ಯಾ ಚ ಭೂತೈಶ್ಚ ಸಮಂ ಗಿರೀಶಃ .
 ಇಲಾವೃತೇಷುರೂಷಸನ್ನಿಧಾನೇ ಸಂಕರ್ಷಣಾಖ್ಯಂ ಭಜತೇ ಮುರಾರಿಂ .. 37-3..
 ತಮೇವ ಭದ್ರಶ್ರವಸೋ ಹಯಾಸ್ಯಂ ಭದ್ರಾಶ್ವವರ್ಷೇ ಮುನಯಃ ಸ್ತುವಂತಿ .
 ಪ್ರಹ್ಲಾದ ಉಚ್ಚೈರ್ಹರಿವರ್ಷವಾಸೀ ವಿಶ್ವಾತಿಶಾಂತ್ಯೈ ನೃಹರಿಂ ಚ ನೌತಿ .. 37-4..
 ಶ್ರೀಃ ಕೇತುಮಾಲೇ ಖಲು ಕಾಮರೂಪಂ ತಂ ರಮ್ಯಕೇ ಮತ್ಸ್ಯತನುಂ ಮನುಶ್ಚ .
 ಹಿರಣ್ಮಯೇ ಕೂರ್ಮಶರೀರಭಾಜಂ ಸ್ತುವಂತಿ ನಾರಾಯಣಮರ್ಯಮಾ ಚ .. 37-5..
 ಮಹಾವರಾಹಂ ಕುರುಷೂತ್ತರೇಷು ಭೂ ರಾಘವಂ ಕಿಂಪುರುಷೇ ಹನೂಮಾನ್ .
 ತಂ ನಾರದೋ ಭಾರತವರ್ಷವರ್ತೀ ನರಂ ಚ ನಾರಾಯಣಮಾಶ್ರಯಂತೇ .. 37-6..
 ಸತ್ಕರ್ಮಭೂಮಿಭರತಸ್ಯ ರಾಜ್ಯಂ ಸಂತ್ಯತ್ರ ವೈಕುಂಠಕಥೈಕಸಕ್ತಾಃ .
 ತೀರ್ಥಾನಿ ಪುಣ್ಯಾಶ್ರಮಪರ್ವತಾಶ್ಚ ಜನ್ಮಾತ್ರ ದೇವಾಃ ಸ್ವಹಯಂತ್ಯಜಸ್ವಂ .. 37-7..
 ಪ್ರಹ್ಲಾದಪೌತ್ರಃ ಸುತಲಾಧಿವಾಸಃ ಸುರಕ್ಷಿತಶ್ಚಾತ್ಮನಿವೇದನೇನ .
 ವಾರ್ಧಕ್ಯರೋಗಕ್ಲಮಭೀತಿಮುಕ್ತೋ ಮಹಾಬಲಿರ್ವಾಮನಮೇವ ನೌತಿ .. 37-8..
 ಸಹಸ್ರಶೀರ್ಷಃ ಶಿರಸಾ ದಧತ್ ಕ್ಷಾಂ ಹಲೀ ಹರೇಸ್ತಾಮಸಮೂರ್ತಿರಾಯೈಃ .
 ಸಂಸ್ತೂಯಮಾನಃ ಸಹನಾಗಕನ್ಯಃ ಪಾತಾಲಮೂಲೇ ಚ ಸಲೀಲಮಾಸ್ತೇ .. 37-9..
 ವಿಚಿತ್ರರೂಪಂ ಜಗತಾಂ ಹಿತಾಯ ಸರ್ವೇ ಸ್ತುವಂತ್ಯಚ್ಯುತಮಿದ್ಧಭಕ್ತ್ಯಾ .
 ಏನಂ ಕುರು ತ್ವಂ ವರದಾನದಕ್ಷಂ ಮಾತಃ ಕೃಪಾದ್ರೇ ವರದೇ ನಮಸ್ತೇ .. 37-10..

38 ಅಷ್ಟಾತ್ರಿಂಶದಶಕಃ - ಚಿತ್ತಶುದ್ಧಿಪ್ರಾಧಾನ್ಯಂ

ಅಂತರ್ಮುಖೋ ಯಃ ಸ್ವಶುಭೇಚ್ಛಯೈವ ಸ್ವಯಂ ವಿಮರ್ಶೇನ ಮನೋಮಲಾನಿ
 .
 ದೃಷ್ಟ್ವಾ ಶಮಾದ್ಯೈರ್ಧುನುತೇ ಸಮೂಲಂ ಸ ಭಾಗ್ಯವಾಂದೇವಿ ತವ ಪ್ರಿಯಶ್ಚ .. 38-
 1..
 ನ ವೇದಶಾಸ್ತ್ರಾದ್ಯಯನೇನ ತೀರ್ಥಸಂಸೇವಯಾ ದಾನತಪೋವ್ರತೈರ್ವಾ .

ಶುದ್ಧಿಂ ಮನೋ ಯಾತಿ ತವ ಸ್ಮೃತೇಸ್ತದ್ವೈಶದ್ಯಮಾದರ್ಶವದೇತಿ ಮಾತಃ .. 38-2..
 ಶುದ್ಧಿರ್ನ ಯಜ್ಞೇನ ಯಜನ್ ಶಶಾಂಕಃ ಪತ್ನೀಂ ಗುರೋಃ ಪ್ರಾಪ ಭೃಶಂ ಸ್ಮರಾರ್ತಃ .
 ಶತಕ್ರತುಗೌತಮಧರ್ಮಪತ್ನೀಮಗಾದಹಲ್ಯಾಂ ಮದನೇಷು ವಿದ್ಧಃ .. 38-3..
 ಸ ವಿಘ್ನಕಾರೀ ತಪಸಾಂ ಮುನೀನಾಂ ಗತಸ್ಪೃಹಂ ಯೋಗಿವರಂ ಪ್ರಶಾಂತಂ .
 ಹಾ ವಿಶ್ವರೂಪಂ ಪವಿನಾ ಜಘಾನ ನ ಕಿಂಚನಾಕಾರ್ಯಮಧರ್ಮಬುದ್ಧೇಃ .. 38-4..
 ಮುನಿರ್ವಸಿಷ್ಠಃ ಖಲು ತೀರ್ಥಸೇವೀ ತಪೋನಿಧಿರ್ಗಾಧಿಸುತಶ್ಚ ಕೋಪಾತ್ .
 ಉಭೌ ಮಿಥಃ ಶೇಷತುರಾಡಿಭಾವಂ ಪ್ರಾಪ್ತಃ ಕಿಲೈಕೋ ಬಕತಾಂ ಪರಶ್ಚ .. 38-5..
 ಧನಾನಿ ಪೃಷ್ಠಾನ್ವಿ ಗುರೂನದಾತ್ಯನ್ ಸ್ವಾನ್ ಭಾರ್ಗವಾನ್ ಪುತ್ರಕಲತ್ರಭಾಜಃ .
 ಕ್ರುದ್ಧಾಃ ಪರಂ ಹೈಹಯಭೂಮಿಪಾಲಾ ನೃಪೀಡಯನ್ ಕೋಽತ್ರ ವಿಶುದ್ಧಚಿತ್ತಃ .. 38-
 6..
 ಕುರ್ಯಾನ್ನ ಕಿಂ ಲೋಭಹತೋ ಮನುಷ್ಯೋ ಯುಧಿಷ್ಠಿರಾದ್ಯಾ ಅಪಿ ಧರ್ಮನಿಷ್ಠಾಃ
 .
 ಪಿತಾಮಹಂ ಬಂಧುಜನಾನ್ ಗುರೂಂಶ್ಚ ರಣೇ ನಿಜಘ್ನುಃ ಖಲು ರಾಜ್ಯಲೋಭಾತ್
 .. 38-7..
 ಕೃಷ್ಣೋಪದಿಷ್ಟೋ ಜನಮೇಜಯಸ್ತು ಶುದ್ಧಾಂತರಂಗಃ ಪಿತರಂ ಮಖೇನ .
 ಪರೀಕ್ಷಿತಂ ಪಾಪವಿಮುಕ್ತಮಾರ್ಯಂ ವಿಧಾಯ ತೇ ಪ್ರಾಪಯತಿಸ್ಮ ಲೋಕಂ .. 38-8..
 ಸದಾ ಸದಾಚಾರರತೋ ವಿವಿಕ್ತೇ ದೇಶೇ ನಿಷಣ್ಣಶ್ಚರಣಾಂಬುಜೇ ತೇ .
 ಧ್ಯಾಯನ್ನಜಸ್ರಂ ನಿಜವಾಸನಾ ಯೋ ನಿರ್ಮಾಷ್ಟಿ ಸ ತ್ವನ್ಮಯತಾಮುಪೈತಿ .. 38-9..
 ಜ್ಞಾನಂ ನ ಭಕ್ತಿರ್ನ ತಪೋ ನ ಯೋಗಬುದ್ಧಿರ್ನ ಮೇ ಚಿತ್ತಜಯೋಽಪಿ ಮಾತಃ .
 ಅಂಧಂ ತಮೋಽಹಂ ಪ್ರವಿಶಾಮಿ ಮೃತ್ಯೋಃ ಸಮುದ್ಧರೇಮಂ ವರದೇ ನಮಸ್ತೇ ..
 38-10..

39 ಏಕೋನಚತ್ವಾರಿಂಶದಶಕಃ - ಮಣಿದ್ವೀಪನಿವಾಸಿನೀ

ಸುಧಾಸಮುದ್ರೋ ಜಗತಾಂ ತ್ರಯಾಣಾಂ ಛತ್ರೀಭವನ್ ಮಂಜುತರಂಗಫೇನಃ .
 ಸವಾಲುಕಾಶಂಖವಿಚಿತ್ರರತ್ನಃ ಸತಾರಕವ್ಯೋಮಸಮೋ ವಿಭಾತಿ .. 39-1..
 ತನ್ಮಧ್ಯದೇಶೇ ವಿಮಲಂ ಮಣಿದ್ವೀಪಾಖ್ಯಾಂ ಪದಂ ದೇವಿ ವಿರಾಜತೇ ತೇ .
 ಯದುಚ್ಯತೇ ಸಂಸೃತಿನಾಶಕಾರಿ ಸರ್ವೋತ್ತರಂ ಪಾವನಪಾವನಂ ಚ .. 39-2..
 ತತ್ಪ್ರಾಪ್ತ್ಯಯೋಧಾತುಮಯೋ ಮನೋಜ್ಞಃ ಸಾಲೋ ಮಹಾಸಾರಮಯಸ್ತತಶ್ಚ .
 ಏವಂ ಚ ತಾಮ್ರಾದಿಮಯಾಃ ಕಿಲಾಷ್ಟಾದಶಾತಿಚಿತ್ರಾ ವರಣಾ ಲಸಂತಿ .. 39-3..
 ತೈರಾವೃತಂ ತೇ ಪದಮದ್ವಿತೀಯಂ ವಿಭಾತಿ ಚಿಂತಾಮಣಿಸದ್ಮ ದೇವಿ .
 ಸಂತ್ಯಕ್ತ ಸತ್ಸಂಭಸಹಸ್ರರಮ್ಯಶೃಂಗಾರಮುಕ್ತಾದಿಕಮಂಡಪಾಶ್ಚ .. 39-4..

ಬ್ರಹ್ಮಾಂಡಕೋಟೀಃ ಸುಖಮಾವಸಂತ ಉಪಾಸಕಾಸ್ತೇ ಮನುಜಾಃ ಸುರಾಶ್ಚ .
 ದೈತ್ಯಾಶ್ಚ ಸಿದ್ಧಾಶ್ಚ ತಥೇತರೇ ಚ ಯದಂತತೋ ಯಾಂತಿ ಪದಂ ತದೇತತ್ .. 39-5..
 ತ್ವಂ ಮಂಡಪಸ್ಥಾ ಬಹುಶಕ್ತಿಯುಕ್ತಾ ಶೃಣೋಷಿ ದೇವೀಕಲಗೀತಕಾನಿ .
 ಜ್ಞಾನಂ ವಿಮುಕ್ತಿಂ ಚ ದದಾಸಿ ಲೋಕರಕ್ಷಾಮಜಸ್ರಂ ಕುರುಷೇ ಚ ದೇವಿ .. 39-6..
 ಮಂಚೋಽಸ್ಮಿ ಚಿಂತಾಮಣಿಗೇಹತಸ್ತೇ ಬ್ರಹ್ಮಾ ಹರಿಃ ರುದ್ರ ಇಹೇಶ್ವರಶ್ಚ .
 ಋರಾ ಭವಂತ್ಯಸ್ಯ ಸದಾಶಿವಸ್ತು ವಿರಾಜತೇ ಸತ್ಪಲಕತ್ವಮಾಪ್ತಃ .. 39-7..
 ತಸ್ಯೋಪರಿ ಶ್ರೀಭುವನೇಶ್ವರಿ ತ್ವಂ ಸರ್ವೇಶವಾಮಾಂಕತಲೇ ನಿಷಣ್ಣಾ .
 ಚತುರ್ಭುಜಾ ಭೂಷಣಭೂಷಿತಾಂಗೀ ನಿರ್ವ್ಯಾಜಕಾರುಣ್ಯವತೀ ವಿಭಾಸಿ .. 39-8..
 ಪ್ರತಿಕ್ಷಣಂ ಕಾರಯಸಿ ತ್ವಮಿಚ್ಛಾಜ್ಞಾನಕ್ರಿಯಾಶಕ್ತಿಸಮನ್ವಿತಾಽತ್ರ .
 ತ್ರಿಮೂರ್ತಿಭಿಃ ಶಕ್ತಿಸಹಸ್ರಯುಕ್ತಾ ಬ್ರಹ್ಮಾಂಡಸರ್ಗಸ್ಥಿಸಂಹೃತೀಶ್ಚ .. 39-9..
 ನಾ ತ್ವಂ ಹಿ ವಾಚಾಂ ಮನಸೋಽಪ್ಯಗಮ್ಯಾ ವಿಚಿತ್ರರೂಪಾಽಸಿ ಸದಾಽಪ್ಯರೂಪಾ .
 ಪುರಃ ಸತಾಂ ಸನ್ನಿಹಿತಾ ಕೃಪಾದ್ರಾಫ ಸದಾ ಮಣಿದ್ವೀಪನಿವಾಸಿನೀ ಚ .. 39-10..
 ಮಾತರ್ಮದಂತಃಕರಣೇ ನಿಷಣ್ಣಾ ವಿದ್ಯಾಮಯಂ ಮಾಂ ಕುರು ಬಂಧಮುಕ್ತಂ .
 ಬಂಧಂ ಚ ಮೋಕ್ಷಂ ಚ ದದಾಸ್ಯಸಕ್ತಾ ದಾಸೋಽಸ್ಮಿ ತೇ ದೇವಿ ನಮೋ ನಮಸ್ತೇ ..
 39-11..

40 ಚತ್ವಾರಿಂಶದಶಕಃ - ಪ್ರಾರ್ಥನಾ

ಆದ್ಯೇತಿ ವಿದ್ಯೇತಿ ಚ ಕಥ್ಯತೇ ಯಾ ಯಾ ಚೋದಯೇದ್ಬುದ್ಧಿಮುಪಾಸಕಸ್ಯ .
 ಧ್ಯಾಯಾಮಿ ತಾಮೇವ ಸದಾಽಪಿ ಸರ್ವಚೈತನ್ಯರೂಪಾಂ ಭವಮೋಚನೀಂ ತ್ವಾಂ ..
 40-1..
 ಪ್ರತಿಷ್ಠಿತಾಽನ್ತಃಕರಣೇಽಸ್ತು ವಾಚ್ಛೇ ವದಾಮಿ ಸತ್ಯಂ ನ ವದಾಮ್ಯಸತ್ಯಂ .
 ಸತ್ಯೋಕ್ತೀನಂ ಪರಿಪಾತು ಮಾಂ ಮೇ ಶ್ರುತಂ ಚ ಮಾ ವಿಸ್ಮೃತಿಮೇತು ಮಾತಃ ..
 40-2..
 ತೇಜಸ್ವಿ ಮೇಽಧೀತಮಜಸ್ರಮಸ್ತು ಮಾ ಮಾ ಪರದ್ವೇಷಮತಿಶ್ಚ ದೇವಿ .
 ಕರೋಮಿ ವೀರ್ಯಾಣಿ ಸಮಂ ಸುಹೃದ್ಭಿರ್ವಿದ್ಯಾ ಪರಾ ಸಾಽವತು ಮಾಂ
 ಪ್ರಮಾದಾತ್ .. 40-3..
 ತ್ವಂ ರಕ್ಷ ಮೇ ಪ್ರಾಣಶರೀರಕರ್ಮಜ್ಞಾನೇಂದ್ರಿಯಾಂತಃಕರಣಾನಿ ದೇವಿ .
 ಭವಂತು ಧರ್ಮಾ ಮಯಿ ವೈದಿಕಾಸ್ತೇ ನಿರಾಕೃತಿರ್ಮಾಽಸ್ತು ಮಿಥಃ ಕೃಪಾದ್ರೇಫ .. 40-
 4..
 ಯಚ್ಛ್ಚಯತೇ ಯತ್ಪಲು ದೃಶ್ಯತೇ ಚ ತದಸ್ತು ಭದ್ರಂ ಸಕಲಂ ಯಜತ್ರೇ .
 ತ್ವಾಂ ಸಂಸ್ತುವನ್ನಸ್ತಸಮಸ್ತರೋಗ ಆಯುಃ ಶಿವೇ ದೇವಹಿತಂ ನಯಾನಿ .. 40-5..

ಅವಿಘ್ನಮಾಯಾತ್ರಿಹ ವಿಶ್ವತೋ ಮೇ ಜ್ಞಾನಂ ಪ್ರಸನ್ನಾ ಮಮ ಬುದ್ಧಿರಸ್ತು .
 ನಾವೇವ ಸಿಂಧುಂ ದುರಿತಂ ಸಮಸ್ತಂ ತ್ವತ್ಸೇವಯೈವಾತಿತರಾಮಿ ದೇವಿ .. 40-6..
 ಉರ್ವಾರುಕಂ ಬಂಧನತೋ ಯಥೈವ ತಥೈವ ಮುಚ್ಯೇಯ ಚ ಕರ್ಮಪಾಶಾತ್ .
 ತ್ವಾಂ ತ್ಯಂಬಕಾಂ ಕೀರ್ತಿಮತೀಂ ಯಜೇಯ ಸನ್ನಾಗೃತೋ ಮಾಂ ನಯ
 ವಿಶ್ವಮಾತಃ .. 40-7..
 ಕ್ಷೀಣಾಯುಷೋ ಮೃತ್ಯುಗತಾನ್ ಸ್ವಶಕ್ತ್ಯಾ ದೀರ್ಘಾಯುಷೋ ವೀತಭಯಾನ್
 ಕರೋಷಿ .
 ಸಂಗಚ್ಛತಃ ಸಂವದತಶ್ಚ ಸರ್ವಾನ್ ಪರೋಪಕಾರೈಕರತಾನ್ ಕುರುಷ್ವ .. 40-8..
 ಮರ್ತ್ಯೋ ಹ್ಯಹಂ ಬಾಲಿಶಬುದ್ಧಿರೇವ ಧರ್ಮಾನಭಿಜ್ಞೋಽಪ್ಯಪರಾಧಕೃಚ್ಛ .
 ಹಾ ದುರ್ಲಭಂ ಮೇ ಕಪಿಹಸ್ತಪುಷ್ಪಸುಮಾಲ್ಯವಚ್ಛೇರ್ಣಮಿದಂ ನೃಜನ್ಮ .. 40-9..
 ಯಥಾ ಪಥಾ ವಾರಿ ಯಥಾ ಚ ಗೌಃ ಸ್ವಂ ವತ್ಸಂ ತಥಾಽಽಧಾವತು ಮಾಂ ಮನಸ್ತೇ .
 ವಿಶ್ವಾನಿ ಪಾಪಾನಿ ವಿನಾಶ್ಯ ಮೇ ಯದ್ಭದ್ರಂ ಶಿವೇ ದೇಹಿ ತದಾರ್ತಿಹಂತ್ರಿ .. 40-10..
 ಬಹೂಕ್ತಿಭಿಃ ಕಿಂ ವಿದಿತಸ್ತ್ವಯಾಽಹಂ ಪುತ್ರಃ ಶಿಶುಸ್ತೇ ನ ಚ ವೇದ್ಮಿ ಕಿಂಚಿತ್ .
 ಆಗಚ್ಛ ಪಶ್ಯಾನಿ ಮುಖಾರವಿಂದಂ ಪದಾಂಬುಜಾಭ್ಯಾಂ ಸತತಂ ನಮಸ್ತೇ .. 40-11..

41 ಏಕಚತ್ವಾರಿಂಶದಶಕಃ - ಪ್ರಣಾಮಂ

ದೇವಿ ತ್ವದಾವಾಸ್ಯಮಿದಂ ನ ಕಿಂಚಿದ್ವಸ್ತು ತ್ವದನ್ಯದ್ಭಹುಧೇವ ಭಾಸಿ .
 ದೇವಾಸುರಾಸೃಕ್ಷನರಾದಿರೂಪಾ ವಿಶ್ವಾತ್ಮಿಕೇ ತೇ ಸತತಂ ನಮೋಽಸ್ತು .. 41-1..
 ನ ಜನ್ಮ ತೇ ಕರ್ಮ ಚ ದೇವಿ ಲೋಕಕ್ಷೇಮಾಯ ಜನ್ಮಾನಿ ದಧಾಸಿ ಮಾತಃ .
 ಕರೋಷಿ ಕರ್ಮಾಣಿ ಚ ನಿಸ್ಪೃಹಾ ತ್ವಂ ಜಗದ್ವಿಧಾತ್ರ್ಯೈ ಸತತಂ ನಮಸ್ತೇ .. 41-2..
 ತತ್ತ್ವತ್ವದಂ ಯದ್ಬುವಮಾರುರುಕ್ಷುಃ ಪುಮಾನ್ ಪ್ರತೀ ನಿಶ್ಚಲದೇಹಚಿತ್ತಃ .
 ಕರೋತಿ ತೀವ್ರಾಣಿ ತಪಾಂಸಿ ಯೋಗೀ ತಸ್ಯೈ ನಮಸ್ತೇ ಜಗದಂಬಿಕಾಯೈ .. 41-3..
 ತ್ವದಾಜ್ಞಯಾ ವಾತ್ಯನಿಲೋಽನಲಶ್ಚ ಜ್ವಲತ್ಯುದೇತಿ ದ್ಯುಮಣಿಃ ಶಶೀ ಚ .
 ನಿಜೈರ್ನಿಃಪ್ರೈಃ ಕರ್ಮಭಿರೇವ ಸರ್ವೇ ತ್ವಾಂ ಪೂಜಯಂತೇ ವರದೇ ನಮಸ್ತೇ .. 41-4..
 ಭಕ್ತಿನಿ ವಂಧ್ಯಾ ಯತ ಏವ ದೇವಿ ರಾಗಾದಿರೋಗಾಭಿಭವಾದ್ವಿಮುಕ್ತಾಃ .
 ಮರ್ತ್ಯಾದಯಸ್ತ್ವತ್ಪದಮಾಪ್ನುವಂತಿ ತಸ್ಯೈ ನಮಸ್ತೇ ಭುವನೇಶಿ ಮಾತಃ .. 41-5..
 ಸರ್ವಾತ್ಮನಾ ಯೋ ಭಜತೇ ತ್ವದಂಘ್ರಿಂ ಮಾಯಾ ತವಾಮುಷ್ಯ ಸುಖಂ ದದಾತಿ .
 ದುಃಖಂ ಚ ಸಾ ತ್ವದ್ವಿಮುಖಸ್ಯ ದೇವಿ ಮಾಯಾಧಿನಾಥೇ ಸತತಂ ನಮಸ್ತೇ .. 41-6..
 ದುಃಖಂ ನ ದುಃಖಂ ನ ಸುಖಂ ಸುಖಂ ಚ ತ್ವದ್ವಿಸ್ಮೃತಿರ್ದುಃಖಮಸಹ್ಯಭಾರಂ .
 ಸುಖಂ ಸದಾ ತ್ವತ್ಸ್ಮರಣಂ ಮಹೇಶಿ ಲೋಕಾಯ ಶಂ ದೇಹಿ ನಮೋ ನಮಸ್ತೇ .. 41-7..
 ಪತಂತು ತೇ ದೇವಿ ಕೃಪಾಕಟಾಕ್ಷಾಃ ಸರ್ವತ್ರ ಭದ್ರಾಣಿ ಭವಂತು ನಿತ್ಯಂ .

ಸರ್ವೋಽಪಿ ಮೃತ್ಯೋರಮೃತತ್ವಮೇತು ನಶ್ಯಂತ್ವಭದ್ರಾಣಿ ಶಿವೇ ನಮಸ್ತೇ .. 41-8..
ನಮೋ ನಮಸ್ತೇಽಖಿಲಶಕ್ತಿಯುಕ್ತೇ ನಮೋ ನಮಸ್ತೇ ಜಗತಾಂ ವಿಧಾತ್ರಿ .
ನಮೋ ನಮಸ್ತೇ ಕರುಣಾದ್ರ್ವಚಿತ್ತೇ ನಮೋ ನಮಸ್ತೇ ಸಕಲಾರ್ತಿಹಂತ್ರಿ .. 41-9..
ದುರ್ಗೇ ಮಹಾಲಕ್ಷ್ಮಿ ನಮೋ ನಮಸ್ತೇ ಭದ್ರೇ ಮಹಾವಾಣಿ ನಮೋ ನಮಸ್ತೇ .
ಕಲ್ಯಾಣಿ ಮಾತಂಗಿ ರಮೇ ಭವಾನಿ ಸರ್ವಸ್ವರೂಪೇ ಸತತಂ ನಮಸ್ತೇ .. 41-10..
ಯತ್ ಕಿಂಚಿದಜ್ಞಾತವತೇಹ ದೇವೀನಾರಾಯಣೀಯಂ ರಚಿತಂ ಮಯೇದಂ .
ಅಭದ್ರನಾಶಾಯ ಸತಾಂ ಹಿತಾಯ ತವ ಪ್ರಸಾದಾಯ ಚ ನಿತ್ಯಮಸ್ತು .. 41-11..
ಶುಭಂ

Composed by Prof. Paleli Narayanan Namboothiri

The story of Devi and Narayanan and other aspects
of the Bharatheeya wisdom is presented in Devi Narayaneeyam
with 41 Dasakams and 480 verses.

Encoded by Ganga Raamachandran geetanjali@globalgurukulam at gmail.com

Proofread by Ganga Raamachandran, PSA Easwaran

—
Devi Narayaniyam

pdf was typeset on June 6, 2022

—

Please send corrections to sanskrit@cheerful.com

